

حکمت قرآن

يَا أَيُّهَا الَّذِينَ آمَنُوا اتَّقُوا إِمَارَتَ رَبِّكُمْ مِنْ قَبْلِ أَنْ يَأْتِيَ بَعْضُكُمْ مِنْ بَعْضٍ فَيُدْخِلِكُمُ اللَّهُ فِي سُلْجَمٍ كَبِيرٍ (البقرة: ٢٥٤)

”اي اهل ايمان! اوهان الله جي راهه ۾ پنهنجي مال کي خرچ ڪريو، ان ڏينهن جي اچڻ کان اڳ، جنهن ڏينهن ۾ ڪوبه واپار نه هوندو، ڪا به دوستي نه هوندي ۽ ڪا به سفارش نه ٻڌي ويندي.“

ايمان آڻڻ کان پوءِ مال خرچ ڪرڻ لازمي قرار ڏنو ويو آهي. خدا تعاليٰ تي ايمان، انفاق جي قيمت تي قبول ڪيو ويندو. الله تي ايمان ۽ ساڻس رابطو، انفاق کان سواءِ قائم رهي نٿو سگهي. خدا تعاليٰ جي حاصل ٿيڻ سان انسان کي هڪ اهڙي روشني ملي ٿي وڃي، جنهن جي ذريعي هو هميشه سڌي واٽ تي هلندو رهندو. مگر انفاق في سبيل الله جي قيمت ادا ڪرڻ کان سواءِ جيڪڏهن رابطي رکڻ جي ڪوشش ڪندو ته روشني کان محروم ٿي ويندو ۽ انڌيري ۾ پتڪندو رهندو. انفاق مان مراد هيءُ آهي ته انسان پاڻ کي ۽ پنهنجي سموري سرمايي کي خدا جي حوالي ڪري ڇڏي. مصلحتن ۽ ذاتي غرضن کي قربان ڪري، دين جي راهه تي پڪسوئي سان هلندو رهي. ”إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْحَيَاةُ“ (التوبة: ٣٦) ايمان جي عملي شڪل اها آهي ته الله تعاليٰ مؤمنن کان (ايمان آڻڻ وقت) سندن جانيون ۽ سندن مال خريد ڪري ڇڏيا آهن. هاڻي ايمان وارن جي جان ۽ مال انهن جا ناهن بلڪ الله تعاليٰ جي ملڪيت ۾ اچي ويا. سندن جان ۽ مال جي قيمت کين آخرت ۾ جنت جي صورت ۾ ڏني ويندي. هاڻي هو جان ۽ مال کي خدائي امانت جي طور تي سنڀاليندا ۽ انهن پنهنجي کي پنهنجي مرتبن جي بلنديءَ جو ڪارڻ بڻائيندا. ڇاڪاڻ ته انهن پنهنجي بدلي ۾ جنت جو سودو ٿيل آهي ۽ ان سودي ۾ الله تعاليٰ جي رضا ۽ محبوبيت سمايل آهي. آخرت جي دائمي زندگيءَ ۾ الله تعاليٰ ٻانهي کي فرمائيندو ته تون منهنجي رضا جي تلاش ڪري ان مطابق زندگي گذاري، تنهن ڪري مان توکان راضي آهيان. اڄ منهنجي محبوب ٻانهن ۾ شامل ٿي وڃ ۽ جنت ۾ منهنجي ان محبوبيت جا دائمي مزا ماڻ. اها ڳالهه طئه آهي ته جان ۽ مال جي قرباني کان سواءِ الله تعاليٰ جي ان محبوبيت جي ٻئي ڪنهن واپار سان ڳولهن جا رستا قرآن حڪيم بند ڪري ڇڏيا آهن.

ڪنهن عقيدتي کي جيڪڏهن انفاق سان مربوط ڪري ڇڏيو ته سمجهيو ويندو ته هو ان عقيدتي سان سنجيده آهي. ان جي وابستگي ڪامل آهي. ان تي ان عقيدتي جا راز ڪلندا ويندا. ٻي صورت ۾ چيو ويندو ته هن جو ايمان ظاهري دل فريب لفظن جي ادائگي تائين محدود آهي. هي گنتار جو غازي آهي، پر ڪردار جو غازي نه بڻيو آهي. اهڙي ايمان جو دنيا ۾ ڪو به نتيجو ظاهر نه ٿيندو آهي. آخرت ۾ ته اهڙو ايمان بي وزن بڻجي ويندو.

توحيد

إِنَّمَا اللَّهُ إِلَهٌ وَاحِدٌ (النساء- ١٧١)

ڪراچي

وحده لا شريك له اهو وهائج وي (شاه)

سنڌ ۾ توحيد جي دعوت لاءِ فڪر ۽ عمل جون نيون راهون روشن ڪندڙ ماهوار ڪتابي سلسلو-15

سرپرست اعليٰ: مفسر قرآن
حڪيم الاسلام مفتي عبدالوهاب چاچڙ

سرپرست
پروفيسر سيد عبداللہ راشدي

چيف ايڊيٽر
محمد سليمان طاهر انڌر

ايڊيٽر
نور احمد ميمڻ

مسئورتي بورڊ
مفتي محمد صادق سومرو

عبدالستار عباسي
محمد انس راجپر
محمد رفيق پرڳڙي
ندير احمد سولنگي

ربيع الاول / ربيع الثاني ١٤٣٢ھ مطابق فيبروري / مارچ ٢٠١١ع

فهرست

2	ادارو	حکمت قرآن
3	ادارو	حکمت رسول صلي الله عليه وسلم
4	حضرت پير روضي ڌڻي	اسماء الحسنی
5	ادارو	تعليمات امام سنڌي رحمة الله عليه
7	چيف ايڊيٽر	اتر وزيرستان ۾ فوجي آپريشن
9	نور احمد ميمڻ	الله وارن لاءِ الله ڇا ٿو چوي؟
12	مولانا محمد سليمان طاهر	انقلابي تحريڪ جا اڳواڻ
15	مولانا وحيد الدين خان	تقليد ۽ اجتهاد
22	احمد الدين شر بلوچ	اسلام ۾ علم ۽ عمل جي اهميت
26	مسٽر مسعود صاحب	هارين جي مصيبتن جو حل قرآن جي روشني ۾

الله تعاليٰ جي توحيد ۽ معرفت ۽ سنت رسول صلي الله عليه وسلم جو پيغام پنهنجي چوڌاري انسانن تائين پهچائڻ جي لاءِ ماهوار توحيد جا 100 پرچا 500 روپين جي وي بي سان گھرائي دعوت مشن ۾ شامل ٿيو.

سرڪيوليشن ۽ مواد لاءِ رابطي جي ايڊريس

حکمت قرآن انسٽيٽيوٽ،

6 سنڌي جماعت ڪو آپريٽو سوسائٽي، جوڳي مورڙ بس اسٽاپ، نيشنل هاءِ وي

ڪراچي 75030 فون: 021-35000278-0300270797 موبائل:

www.hikmatequran.org email: hikmatequran@gmail.com



حڪمتِ رسول صلي الله عليه وسلم

عن ابن هريرة رضي الله عنه قال، قال رسول الله صلى الله عليه وسلم:

- الساعى على الأرملة والمسكين كالمجاهد في سبيل الله (البخارى ومسلم)
- مَنْ قَبِضَ يَتِيمًا بَيْنَ الْمُسْلِمِينَ إِلَى طَعَامِهِ وَشَرَابِهِ أَدْخَلَهُ اللَّهُ الْجَنَّةَ (الترمذى)
- مَنْ مَسَحَ رَأْسَ يَتِيمٍ لَمْ يَسْسَخَهُ اللَّهُ كَانَ لَهُ بِكُلِّ شَعْرَةٍ عَلَيْهِ كَسَنَةٌ (مسند احمد و ترمذى)

حضرت ابو هريره رضي الله عنه روايت ڪري ٿو ته سيدنا رسالت مآب صلى الله عليه وسلم جن فرمايو ته:

- ڪنهن شخص جيڪڏهن ڪنهن رنڙ عورت يا ڪنهن مسڪين حاجتمند انسان جي کاڌي خوراڪ ۽ انهن جي ضرورتن کي پوري ڪرڻ لاءِ ڪوشش ۽ محنت ڪئي ته ان لاءِ اجر اهڙو آهي جو جن ته هو خدا جي راه ۾ جهاد ڪري رهيو آهي. يا ان وانگر آهي، جيڪو سڄي رات عبادت گذار ۽ پوري عمر روزو رکندڙ هجي.
- جنهن شخص ڪنهن يتيم ٻار جي کاڌي خوراڪ ۽ پرورش لاءِ هن کي پاڻ وٽ رکيو ته اهڙي شخص کي الله تعاليٰ ضرور جنت ۾ داخل فرمائيندو.
- جنهن شخص يتيم ٻار جي مٿي تي شفقت ۽ پيار جو هٿ گهمايو ۽ اهو عمل فقط الله تعاليٰ جي رضامندي حاصل ڪرڻ خاطر ڪيائين ته ان جي هٿ گهمائڻ سان جيترا وار ان جي هٿ هيٺ آيا، ته هڪ هڪ وار جي بدلي ۾ نيڪيون لکيون وينديون.

دين جي تعليم ۾ ڪيتري قدر جامعيت ۽ توازن رکيو ويو آهي. ماڻهو عام طرح سمجهن ٿا ته شايد صرف ظاهري عبادتن؛ جهڙوڪ نماز، روزي، حج ۽ عمري ڪرڻ تي ثواب ملندو آهي. مگر خدا جو پيغمبر عليه الصلوة والسلام فرمائي ٿو ته رنڙ عورت جي سار سنڀال، يتيم ٻار جي پرورش، مسڪين ۽ لاچار انسان جي ضرورتن کي پورو ڪرڻ سان به خدا جو رضامنڊو حاصل ٿي سگهي ٿو ۽ اهو به ايتري قدر، جيتري قدر جهاد في سبيل الله ڪندڙ مجاهد کي جان ڏيڻ سان ملندو آهي. ٻانهن جي حقن جي ادائگي ۽ محروم انسانن جي ڪفالت ڪرڻ خدا تعاليٰ جي پيدا ڪيل مخلوق سان پيار ڪرڻ جي برابر آهي. جيڪو شخص خدا جي مخلوق، جنهن کي ”خدا جو عيال“ (الخلق عيال الله) ڪوٺيو ويو آهي، ان سان مهربانيون ۽ پلايون ڪري ٿو، ته اهڙي شخص کي الله تعاليٰ نظام ربوبيت جي مشيت کي پورو ڪندڙ انسانن ۾ شامل ڪري جنت جو حقدار بڻائي ٿو ڇڏي.

اسلام جي روح کان نا واقف ماڻهو رڳو عبادتن کي ادا ڪري، مخلوق جي حقن کان بي پرواهه ٿي ويندا آهن ۽ سندن اوڙي پاڙي ۾ بيواهه عورتون ۽ ڪمزور مرد موجود هوندا آهن، پر هو انهن کان بي نياز ٿي ويندا آهن. اها عادت خدا تعاليٰ کي ناراض ڪري ٿي. ان تي عذاب به ٿي سگهي ٿو.



اسماءُ الله الحسني: حضرت روضي ڌڻي رضي الله عنه

القهار

القهار: يعني اهڙو طاقتور، جيڪو هٿ ۽ هوڏ وارن جو ڳاڻو پيچندڙ ۽ کين ذلت ۽ خواري جو موت ڏيندڙ هجي ۽ ساري مخلوق ان جي رعب تاب ۽ ڏهڪاءُ اڳيان هيٺي ۽ هيسيل، بيوس ۽ بي اختيار هجي. سندس قدرت ۽ ڪبريائي آڏو سندس قهر ۽ جلال واري واديءَ ۾ هر ڪو حيران ۽ پريشان ڦرندو وڃي. الله تعاليٰ جو ارشاد آهي: ”لن البلك اليوم لله الواحد القهار“ جي ئي بادشاهي آهي.

تعلق:

هن اسم سان تعلق جي واٽ هيءَ آهي، ته عارف الله جي ”قهاريت“ کي سڃاڻي، نفس جي فريب ۽ اوچتي خدائي قهر کان ڊڄندڙ ۽ ڏڪندڙ هجي ۽ انتهائي خوف وچان الله تعاليٰ جي لطف و ڪرم جي دامن ۾ پناهه ڳوليندڙ هجي.

تخلق:

هن اسم سان تخلق (صفت اپنائڻ) هن طرح حاصل ٿيندو، ته حال واري بادشاهه جي غلبي ۽ دٻدٻي سان دين جي دشمن انسانن، جنن ۽ شيطانن مٿان غالب رهي ۽ پنهنجي وقت ۽ حالت تي انهن کي اثر انداز ٿيڻ نه ڏي. بلڪ هر پاسي کان سندن رستو بند ڪري ڇڏي ته جيئن اهي سڌي راه کان هن کي ٻاهر نه ڪڍي وڃن. انسان جو وڏي ۾ وڏو دشمن ته سندس نفس ئي آهي، جنهن کي دل جي نور سان هو پنهنجو تابع بڻائي ۽ خاموش رکي. ان سان گڏ نفس کي عبادت ۽ اطاعت الهي جو به عادي بنائي. خلق خدا کي شرعي حدود اورانگهڻ نه ڏئي بلڪ ائين ڪرڻ وارن لاءِ داب ڌڙ ڪو، مار موچڙو ۽ قتل تائين سزا هجي. (جيئن خدا تعاليٰ جو حڪم آهي) نفس کي به سنتن جي ترڪ ۽ اجاين بي فائدي ڪمن ۾ پوڻ کان روڪي ۽ مٿس سختي ڪري. ”قهار“ مراد اهي آهن، جن سان جيڪو به منهن مقابل ٿيو ان کي مات ڏئي ڇڏيائون.

تعبد:

عبدالخالق: قهار جو ٻانهو اهو آهي، جنهن کي الله جل جلاله پنهنجي مدد سان نفس جي قوتن تي غالب ٿيڻ ۽ انهن کي پنهنجي زير ڪرڻ جي توفيق بخشي هجي ۽ جڏهن اسم ”قهار“ جي تجلبي مٿس ڪيائين ته پوءِ جنهن ۾ به هٿ وجهندو، سو سندس مطيع بڻجي ويندو ۽ جيڪو به ان سان مقابلو ڪندو يا وير وجهندو، ته اهو سندس هٿان دسجي پوندو. هو دنيا کي ته پنهنجي اثر هيٺ آڻي سگهندو، پر پاڻ دنيا جو ڪڏهن به ڪو اثر قبول نه ڪندو.



اجتماعيت

اها هڪ وڏي بدقسمتي چئجي جو هڪ وڏي عرصي کان اسان جا ڄاڻو ماڻهو، تاريخ جي علم کي انفرادي طريقي سان ڏسڻ جا عادي ٿي چڪا آهن. اها بيماري اسان جي معاشري ۾ ڏاڍائي ڪندڙ بادشاهن جي دور جي يادگار آهي. جبر ۽ ڏاڍ جي دور جو اهو لازمي نتيجو سامهون ايندو آهي ته اجتماعيت جي بدران فرد تي وڌيڪ زور ڏنو ويندو آهي. تاريخ جي هيٺائين ۽ مٿاهين، واقعن جي ڦير ڦار کي اجتماعي اثرن جي بجاءِ چند شخصن جي ڪوشش ڏانهن منسوب ڪيو ويندو آهي. اهوئي سبب آهي جو اسان جي تاريخ جا ڪتاب، قومن جي گڏيل زندگي ۽ ان جي عروج ۽ زوال تي بحث ڪرڻ جي بجاءِ بادشاهن ۽ ڪن مخصوص شخصن جي حالتن بيان ڪرڻ جا داستان بڻجي ويا آهن. انفراديت جو اهو رجحان آهي، جنهن اسان جي صاحبان علم کي ان طرف ڌڪي ڇڏيو آهي ته هو اسلام جي اجتماعي قوت کي پاسيرو ڪري ڇڏيندا آهن ۽ انهن جو سمورو زور ڪن فردن جي شخصيتن کي نمايان ڪرڻ ڏانهن مڙي ويندو آهي. ان ڪري ئي قومن جي ترقي ۾ اجتماعيت کي جيڪا اهميت حاصل آهي، ان تي اهل علم بحث ڪرڻ ضروري نٿا سمجهن.

مثال جي طور تي جڏهن اهي رسول ڪريم ﷺ جن جي سيرت لکڻ شروع ٿا ڪن ته هو مڪي جي اجتماعي زندگي، قريش جي قومي جوڙجڪ، فُصي کان وٺي قوم جي تنظيم ۽ وسعت جي حالتن کي سامهون نٿا رکن، جن سان حضرت رسول اڪرم ﷺ جن جي بعثت جو گهرو تعلق آهي. انهن اهل علم جي سيرت لکڻ جي شروعات ائين ٿئي ٿي ته الله تعاليٰ کي منظور هو ته هدايت لاءِ هڪ عظيم الشان پيغمبر کي پيدا فرمائي ۽ پوءِ هڪ ڪامل ۽ مڪمل شخصيت وجود ۾ آئي، جنهن توحيد جو پيغام ڏنو. ان طرح سندن سيرت لکڻ جو مقصد هڪ ذات مقدس جي انفراديت کي پيش ڪرڻ موضوع رهندو پيو اچي. ان طرح سيرت جي ڪتابن جو انبار ڪنو ٿي ويو.

اسان جڏهن کان يورپ جي سياست جو سڌو سنئون مطالعو ڪرڻ شروع ڪيو آهي ته اسان کي انسان جي اجتماعي زندگي، جيڪا سرمايه دارانه نظام جي پيداوار آهي، کي سمجهڻ ۽ پرکڻ جو موقعو مليو. هاڻي وري محنت ڪندڙ طبقو هڪ معاشرو پيا جوڙين. اسان ڏسون پيا ته سرمايه دارانه نظام ۽ اشتراڪي نظام ٻئي مذهب جي خلاف آهن. فرق صرف اهو آهي ته سوشلسٽ، ڳالهين کي لڪائيندا ناهن، هو چٽيءَ طرح مذهب تي حملو ڪندا آهن ۽ واضح طريقي سان مذهب جو انڪار ڪندا آهن. مگر سرمايه دار اندروني طرح ته مذهب جي مخالفت ۾ سوشلسٽن سان گڏ هوندا آهن. پر ظاهري طرح مذهب جو انڪار نه ڪندا آهن. اهي سرمايه دار، پنهنجن سياسي مصلحتن سبب مذهبي ماڻهن کي پنهنجي لاءِ استعمال ڪندا آهن. ان ڪري



چتي طرح مذهب جي مخالفت ڪري، مذهبي طبقن جي دشمني حاصل ناهن ڪندا. سرمايه دارن طرفان مذهب جي مخالفت نه ڪرڻ، ان ڳالهه تي ٻڌل ناهي ته هو مذهب کي چاهين ٿا، پر اها انهن جي منافقت آهي. جڏهن ته محنت ڪش طبقي جي مذهب دشمني واري تحريڪ جو ڪو طبعي نتيجو ناهي. اهڙي تحريڪ ۽ مذهب دشمني پاڻ ۾ لازم ملزوم ناهن. ٿي سگهي ٿو ته اهڙي محنت ڪش ماڻهن جي تحريڪ ڪنهن ٻئي مقام تي ظاهر ٿئي ۽ اها مذهب جي مخالف نه هجي.

اسان فرد جي مقابلي ۾ قومي زندگي ۾ اجتماعيت کي اهميت سان ڏسون ٿا. اسان امام الهند شاه ولي الله[ؒ] کي به گهري نظر سان جاچيو آهي ته هو به انفراديت جي مقابلي ۾ اجتماعيت تي وڌيڪ زور ڏئي ٿو.

اسان ديوبندي اسڪول مان پرايو آهي، جيڪو شاه صاحب جي تعليمات کي مرڪزيت قرار ڏئي ٿو. اسان جي ابتدائي تعليم، يورپ جي سياست جو مطالعو ۽ امام الهند شاه ولي الله[ؒ] جو فڪر، اهي ٽي بنيادي شيون آهن، جنهن اسان کي تاريخ جي واقعن ۽ حادثن کي اجتماعي نڪتو نظر سان ڏسڻ جو عادي بنايو آهي. پر اها وضاحت به ضروري آهي ته اجتماعي زندگي گذارڻ لاءِ ڪنهن لاديني نظريي سان وابستگي لازمي نه آهي. مستقل ديني نظريي تي اجتماعيت جو بنياد رکي سگهجي ٿو.

ان ۾ به ڪو شڪ ناهي ته حضرت شاه صاحب[ؒ] جن انفراديت جي مقابلي ۾ اجتماعيت تي اهو زور نه ڏنو آهي، جنهن جي ضرورت هئي. ڇو ته ان وقت ملڪ جون جيڪي حالتون هيون، اهي ان قسم جون نه هيون، جيڪي ان کي برداشت ڪري سگهن. پوءِ زمانو بدلجي ويو ۽ بادشاهن جو دور ختم ٿي ويو. اسان هاڻي شاه پرستي جي دور کان گهڻو اڳتي پهچي ويا آهيون. هيئن هن زماني ۾ مون لاءِ ان ۾ غفلت ڪرڻ جي ڪا به گنجائش ناهي ته اسلام جي اجتماعيت جي ضرورت کي چٽائي سان پيش نه ڪريان. مون کي وڌ ۾ وڌ اها پريشانِي ٿيندي ته اسلام جي اجتماعي نظام کي اجاگر ڪرڻ ۾ مون کان اهي دوست ناراض ٿي ويندا جن حضرت شاه صاحب[ؒ] جي فڪر ۽ نظريي جو گهراڻي سان مطالعو نه ڪيو آهي. مگر صورتحال اها آهي ته اسان جا اهڙا ماڻهو گهڻو پوئتي رهجي ويا آهن. سندن ڪارگردي بڙي تي پهچي وئي آهي. ان ڪري انهن جو خيال ڪرڻ ۽ انهن جي رعايت رکڻ بيڪار آهي. شاه صاحب[ؒ] جي زماني ۾ ان طبقي جي ڪجهه اهميت هئي، ان ڪري انهن مصلحت خاطر انهن جو خيال رکيو ته نيڪ هيو. پر هاڻي به سو سالن کان وڌيڪ عرصو گذرڻ بعد هر شيءِ واضح ٿي وئي آهي. ڪا به اهڙي شيءِ نه بچي آهي، جنهن جي حفاظت لاءِ وقت جي مصلحت جو خيال رکيو وڃي. ان ڪري انهن حالتن ۾ مون پنهنجي زندگي جو اهو مقصد بنايو آهي ته حضرت امام الهند شاه ولي الله[ؒ] جي بنيادي تعليم کي چٽو ڪري، واضح نموني سان دنيا جي سمورن انسانن تائين پهچايان ۽ انسانن کي هڪ اجتماعيت جي ڌاري ۾ آڻيان.

(شاه ولي الله[ؒ] ۽ ان جو فلسفو - مولانا عبيدالله سندي، صفحو ۱۴۶ کان ۱۴۹ تائين)



اتر وزيرستان ۾ فوجي آپريشن

سمورا مسلمان ملڪ، سڀني پيداواري وسيلن جهڙوڪ خوراڪ، تيل، گيس ۽ معدني کاڻين جي باوجود عالمي ڪفر جي قبضي هيٺ آيل آهن. اهو قبضو سياسي، معاشي ۽ تهذيبي تسلط جي صورت ۾ موجود آهي. هيٿريون ساريون ظاهري طرح آزاد مملڪتون ڇو آمريڪا جي غلامي ۾ جڪڙيل آهن؟ ايترو پيداواري وسيلن جي موجودگي ۾ ڇو عالمي مالياتي ادارن جون مقروض آهن؟ پنهنجن جي خودي، خود داري ۽ غيرت کي پائمال ڪري ڇو عالمي ڪفر جي تهذيبي ۽ ثقافتي نقالي ۾ هڪ ٻئي کان اڳتي وڌي رهيون آهن؟ ان صورتحال تي سنجيدگيءَ سان سوچڻ جي ضرورت آهي.

پاڪستان جي سياسي ۽ معاشي صورتحال ته گهڻن مسلم ملڪن کان وڌيڪ بدتر بڻيل آهي. ذلت، خوري، بي شرمي ۽ ڌارين کان پنڻ جي معاملي ۾ هيءُ ملڪ سڀني کان گوءِ کڻي چڪو آهي. پر هن ملڪ لاءِ ڪي ڪم عقل ۽ نادان دانشور چوندا رهندا آهن ته هي ملڪ خداداد اسلامي نظرياتي مملڪت آهي ۽ هن ملڪ جي ناهيندڙن، دين جي محبت ۽ اسلام جي عشق ۾ اچي هن ملڪ کي ناهيو. پوءِ وري اهڙا بيوقوف ائين به چوندا آهن ته ناهيندڙن ته وڏي نيڪ نيتي ۽ اسلام جي جذبي سان ملڪ ناهيو، پر پوين اچي هاڻي ملڪ کي تباهي ۽ بربادي جي منزل تي پهچايو آهي. اهي ماڻهو اها پڌري ڳالهه به نتا سمجهن ته لارڊ ميڪالي جي نظام تعليم هيٺ جيڪي ماڻهو ذهني طرح لادين بڻجي تيار ٿي چڪا هئا ۽ اهي سامراجي دور ۾ جاگيرون، مراعاتون ۽ سرڪاري لقب حاصل ڪري چڪا هئا، انهن ئي پاڪستان جو نعرو بلند ڪيو ۽ انهن کي ئي سامراجي قوتن ملڪ جون واڳون ڏنيون، تان ته هي نئون ملڪ اڳتي هلي سامراجي مقصدن ۾ هٿي ڏئي، پوءِ هاڻي تائين ائين ئي ٿيندو پيو اچي.

پاڪستان جي قائم ٿيڻ کان پوءِ انتقال آبادي واري مرحلي ۾ لکين انسان هلاڪ ٿيا. چوويهن سالن کان پوءِ ملڪ جي هڪ فوجي ڊڪٽيٽر بنگال ۾ ڏه لک کن ماڻهو هلاڪ ڪري ملڪ جو وڏو حصو الڳ ڪري ڇڏيو. ۱۹۸۰ع جي ڏهاڪي کان وٺي اڄ تائين پاڪستان ۽ افغانستان جي علائقن ۾ مسلمانن جو قتل عام جاري آهي. آمريڪي دهشت گرد جيڪا لبنان، فلسطين ۽ عراق ۾ ويهارو سالن کان هلندي پئي اچي، اها هاڻي پوري زور شور سان پاڪستان جي اترين علائقن ۾ شروع ٿي وئي آهي. اهڙن مسلم ملڪن ۾ جتي به آمريڪا جي خلاف شديد نفرت ڪئي وڃي ٿي ۽ مسلمان آمريڪا جي خلاف صف آرا آهن، خاص طرح انهن ملڪن کي آمريڪا تارگيت بڻائي چڪو آهي. هاڻي هو ايران ۽ پاڪستان ۾ رٿا بندي سان مسلمانن جي تباهي لاءِ سانپاها ڪري اڳتي وڌي رهيو آهي. پاڪستان ۾ ته سمورا علائقا هن جي ڪنٽرول ۾ اچي چڪا آهن. جنرل پرويز مشرف جي دور حڪومت کان وٺي هوڻي اڏا آمريڪا جي حوالي ٿيل آهن ۽ ڊرون حملن جي اجازت کيس مليل آهي. پر هاڻي زرداري



حڪومت ۾ ته آمريڪي جنرلن، خاص طرح آرمي چيف کي لالچ ۽ ڌمڪين جي صورت ۾ قيد ڪري، مسلمانن جي قتل عام لاءِ راضي ڪري چڪو آهي. آمريڪا به چوي پيو ۽ اسلام آباد جي حڪومت به اهڙا اختيار ڏيئي ڇڏيا آهن ته آرمي چيف جڏهن چاهي، جنهن وقت چاهي، اتر وزيرستان ۾ فوجي آپريشن ڪري مسلمانن جي هلاڪت جو اعلان ڪري سگهي ٿو.

تاريخ ۾ شايد ئي اهڙي صورتحال ڪڏهن مسلمانن کي پيش آئي هجي جو پنهنجي ملڪ جي فوج (مسلمانن جي فوج) ڪنهن ڪافر سامراجي ملڪ، اسلام ۽ مسلمانن جي دشمن ملڪ ۽ جارحيت ڪندڙ ملڪ جي چوڻ تي پنهنجي ئي ملڪ اندر عام انسانن کي قتل ڪندي رهي. فقط ان ڪري ته اهي غيرت مند هجن ۽ هو آمريڪا جهڙي ظالم رياست کان نفرت ڪندا هجن. آرمي چيف ڪياني، صدر زرداري، وزير اعظم گيلاني، ملڪ جي پارليامينٽ ۽ سمورين سياسي پارٽين جي ليڊرن ۽ سندن حمايتن کي ”مبارڪ باد“ هجي جو هو ”خداداد مملڪت“ جي قائم ڪرڻ جا مقصد ان صورت ۾ پورا ڪري رهيا آهن جو هو مسلمانن جو قتل عام ڪري، لکن مسلمانن کي هلاڪ ۽ برباد ڪري، آخرت واري هميشه جي زندگيءَ ۾ خدا تعاليٰ جي عذاب عظيم جا مستحق بڻجي رهيا آهن. (الْهَمْ لَا تَجْعَلُنَا مَعَ الْقَوْمِ الظَّالِمِينَ)

هڪ ٻئي جي مدد ڪرڻ جو بنياد

وَتَعَاوَنُوا عَلَى الْبِرِّ وَالتَّقْوَىٰ ۖ وَلَا تَعَاوَنُوا عَلَى الْاِثْمِ وَالْعُدْوَانِ

”نيڪي ۽ پرهيزگاريءَ جي ڪمن ۾ هڪ ٻئي جي مدد ڪندا رهو ۽ گناهه ۽ زيادتيءَ ۾ هڪ ٻئي جي مدد نه ڪريو.“ (سوره المائدہ- آيت 2)

قرآني آيت جو هيءُ ڀاڱو ڏسڻ ۾ تمام ننڍو آهي پر معنيٰ جي خيال کان هن ۾ دين متين (مضبوط) جو سارو روح اچي ويو آهي. مدد ڪنهن جي ڪئي وڃي ۽ ڪنهن جي نه ڪئي وڃي، انفرادي ۽ قومي زندگيءَ ۾ سات ڏيڻ ۽ نه ڏيڻ جي سلسلي ۾ رهنمائي ڪندڙ اصول ڇا هجي ۽ سياست ۾ اقتدار وارن سان اختلاف ڪهڙن معاملن ۾ ڪيو وڃي؟ هنن سڀني ڳالهين تي هن آيت مان چڱي روشني پئي ٿي.

اڄ جي سڌريل ۽ روشن خيال دنيا ۾ پنهنجي قوم ۽ پنهنجي پارٽي، حق ۽ باطل جي پرک لاءِ ڪسوتي آهي. هڪ فرد ان خيال جي تائيد ڪندو جيڪو ان جي قوم ۽ ان جي جماعت جو آهي. ان ۾ اهو نه ڏٺو ويندو ته اهو ظلم تي ٻڌل آهي يا عدل تي. پر اسلام ان جي ابتڙ هڪ ٻي سوچ جي تعليم ڏئي ٿو. ان وٽ نيڪي يا چڱائي جي ڪمن ۾ پنهنجي پارٽي بلڪ پنهنجي قوم جي سطح کان بلند ٿي هر هڪ سان مدد جو هٿ ڊگهيڙڻ گهرجي ۽ گناهه ۽ زيادتيءَ جي ڪمن ۾ ڪنهن جو به سات نه ڏيڻ گهرجي. توڙي ان جو ڪندڙ پنهنجو ئي دوست، مائٽ ۽ هر خيال ڇو نه هجي، هو ان کي اهميت نه ٿو ڏئي ته چوڻ وارو ڪير آهي.



جو ان ۾ پنهنجو روح ڦوڪيو اٿس. اهو سڀ ڪجهه الله تعاليٰ انسان کي عذاب ڏيڻ لاءِ نه ڪيو آهي. الله تعاليٰ جيئن شين جا اثر مقرر ڪيا آهن، بلڪل تيئن ئي عملن جا نتيجا به مقرر ڪري ڇڏيا آهن. وري پنهنجي هدايت موڪلي ٻن واٽن، نيڪي ۽ بدِي جا رستا ۽ نتيجا کولي کولي ٻڌائي ڇڏيا اٿائين. هاڻي انهن رستن مان انتخاب جو حق به انسان کي خود حاصل آهي، تنهن ڪري انهيءَ جي نتيجن جو ذميدار به پاڻ ئي آهي. انهيءَ ڪري ماڻهو جيڪڏهن سوچي ٿو ته مان فلاڻي جماعت ۾ هجڻ ڪري ڇڏي ويندس يا فلاڻي جي مدد ۾ هڻڻ ڪري رب جون مهربانيون ماڻي ويندس ته مڪي جي انهن ڪافرن جهڙو خيال آهي، جيڪي ڪنهن مخصوص بت جي آڏو قرباني ڪري پاڻ کي گناهن کان آجو سمجهندا هئا.

ظلم ۽ زيادتي ڪندڙن جي بدنصوبي

”الله تعاليٰ ظلم زيادتي ڪندڙن کي پسند نٿو ڪري.“ (آل عمران: ۵۷)

انڪار جي واٽ وٺندڙن کي الله تعاليٰ قرآن ۾ ظلم ۽ زيادتي جي واٽ وٺندڙ ليکيو آهي. انهن جو ظلم هي آهي ته خلقتهار ۽ مهربان الله جي ذات کان ويسلا آهن ۽ زيادتي انهن جي پنهنجي ذات مٿان آهي، جو هو پاڻ کي ان جي رحمت ۽ مهرباني کان محروم رکن ٿا.

نافرماني الله تعاليٰ جي گرفت ۾ آڻي ٿي

”سو جيڪڏهن توهان فرمانبرداري ڪندؤ ته پوءِ الله تعاليٰ اوهان کي سٺو اجر ڏيندو. پر جيڪڏهن توهان منهن موڙيندؤ جيئن اڳي منهن موڙيو هيو، ته پوءِ الله تعاليٰ اوهان کي دردناڪ عذاب واري سخت سزا ڏيندو.“ (الفتح: ۱۶)

خدائي ضابطن جي پابندي ڪرڻ جو نتيجو انسان کي ڪاميابي ۽ ڪامرانيءَ جي صورت ۾ حاصل ٿئي ٿو. جيڪو انهن ضابطن کان منهن موڙي ٿو ته ان جي زوال جو آغاز ٿي وڃي ٿو. جيڪڏهن فرد آهي ته پنهنجو حسن، لقاءَ ۽ ڪامراني وڃائي ٿو ۽ جيڪڏهن اجتماع آهي ته فلاح جي بجاءِ انارڪي ۽ ترقيءَ جي بجاءِ تنزلي ان جو مقدر بڻجي وڃي ٿي.

مومنن جو شيوو

”مومن مردن کي چئو ته هو پنهنجون اڪيون (پراين عورتن جي سامهون اچڻ وقت) هيٺ ڪري ڇڏين ۽ پنهنجي شرمگاهن جي حفاظت ڪن، اها ڳالهه هنن جي لاءِ پاڪائي واري آهي.“ (النور: ۳۰)

جيڪو دين تي هلي ٿو ته الله تعاليٰ ان جي لاءِ پنهنجي هدايتن ذريعي دين تي هلڻ آسان ٿو ڪري ڇڏي. روزاني زندگيءَ ۾ ڪٿي ڪا پراڻي عورت ٽڪرائجي وڃي ته هڪدم پنهنجي اکين کي هيٺ ڪرڻ سان اوهان خيالن جي انتشار جي پونجال کان بچي ويندا ۽ اهي خيال ئي هوندا آهن، جيڪي راس ٿيڻ کان پوءِ ماڻهوءَ جي سندرتا ۽ عظمت ۽ خدا سان ان جي محبت جا دشمن بڻجي پوندا آهن. ان ڪري اها نوبت ئي اچڻ نه ڏجي.

الله وارن لاءِ الله ڇا ٿو چوي؟

مايوسي ڪفر آهي

”الله جي رحمت کان نا اميد نه ٿيو، الله جي رحمت کان نا اميد فقط اهي ماڻهو ٿين ٿا

جيڪي ڪافر آهن“ (يوسف: ۸۷)

انصاف، سچائي ۽ نيڪيءَ جي واٽ تي هلندا رهو، مايوس نه ٿيو. انصاف، سچائيءَ ۽ نيڪيءَ جي واٽ تي هلڻ جي ڪري وقتي طرح اوهان کي بظاهر پنهنجو خسارو ٿيندي نظر ايندو، پر اهو عارضي آهي. اوهان کي الله تعاليٰ دائمي برڪت ۽ سلامتي جا دروازا کولي ڏيندو.

نصيحت ياب ٿيڻ جو خدائي قانون

”۽ نصيحت ته فقط اهي ئي وٺن ٿا جيڪي خدا ڏي رجوع ٿين ٿا

(۽ ان جي ڏيکاريل واٽ تي هلن ٿا).“ (المؤمن: ۱۳)

جن ماڻهن جو ماڻهيو زندهه آهي، اهي انسانيت جي قدرن ۽ اخلاقن سان جيئڻ گهرندا آهن. اهي الله تعاليٰ جي پاران موڪليل انسانيت جو آخري منشور ۽ هدايت قرآن کي مڃين ٿا ۽ ان جي ٻڌايل حڪمن تي هلن ٿا. کين الله جي حضور پيش ٿيڻ وقت شرمساريءَ کان بچڻ جو الڪو هوندو آهي.

جيڪو رحمان کان ڪٿيو سو شيطان حوالي ٿيو

”۽ جيڪو به رحمان جي ذڪر کان (يعني قرآن مجيد تي عمل ڪرڻ کان)

منهن موڙي ٿو، تنهن جي لاءِ اسان هڪڙو شيطان مقرر ڪري ٿا ڇڏيون،

جو سندس سنگتي ۽ ساٿي ٿئي ٿو.“ (زخرف: ۳۶)

جنهن ماڻهوءَ کي زندگيءَ جي نصب العين ۽ مقصد جي ڪا خبر ڪونهي ۽ ان کي اهو شعور ئي ڪونهي ته منهنجي منزل ڇا آهي؟ اهو انسانيت جي آخري منشور قرآن کان به ڪٽيل آهي. پوءِ اهو رڳو مطلب، مفادن ۽ چڙواڳيءَ جي زندگي سان جيئي ٿو. شيطان کي به اهائي ڳالهه سوٽ ڪندي آهي، سو کيس مطلب، مفادن ۽ چڙواڳيءَ جي ان دنيا ۾ ريجھائي رکي ٿو.

مصيبتن سبب نا شڪري

”اي انسانو! جيڪڏهن توهان خدا جي نعمتن جو قدر ڪيو ۽ مٿس ايمان رکو

ته خدا کي توهان کي عذاب ڏئي ڇا ڪرڻو آهي، الله تعاليٰ ته (انسانن جي نيڪ عملن

جو) قدر ڪندڙ ۽ (هنن جي حالت جو) علم رکندڙ آهي.“ (النساء: ۱۴۷)

الله تعاليٰ ڪائنات جو خلقتهار آهي، خود انسان جي نرالي تخليق ان جو شاهڪار آهي



الله تعاليٰ جي رنگ ۾ رنگجن

”۽ جيئن الله تعاليٰ توتي احسان ڪيو آهي، تيئن تون به (ماڻهن تي) احسان

ڪر.“ (القصص: ۷۷)

الله تعاليٰ جون هونئن ته انسانن جي مٿان اڻ ڳڻيون مهربانيون آهن، پر انهن ۾ علم، مرتبي ۽ مال جون مهربانيون، انسان لاءِ پنهنجي شخصيت جي اصل ارتقا جو ذريعو آهن. اصل ارتقا آهي الله تعاليٰ جي محبوبيت حاصل ٿيڻ. انسان جيئن جيئن پنهنجي علم، مرتبي ۽ مال جي ذريعي انسانن سان پلايون ڪندو ويندو، ۽ انهن تنهن شين کي الله جي رضا لاءِ استعمال ڪندو، تيئن تيئن الله تعاليٰ جي محبوبيت کيس حاصل ٿيندي ويندي.

برائيءَ کي پلائي ۽ سان منهن ڏيڻ جو نتيجو

”تون (بديءَ ۽ برائيءَ کي) انهيءَ طريقي سان دفع ڪر جو بهترين طريقو هجي، پوءِ

نتيجو هي ٿيندو، جو جنهن (بري) شخص ۽ تنهنجي وچ ۾ بي اتفاقي ۽ دشمني هئي، سو اهڙو ته ٿي پوندو جو ڄڻ ته هو تنهنجو گهرو ۽ گهائو دوست آهي.“ (حمر سجده: ۲۴)

جيڪو شخص خدا ڏي سڏيندڙ هجي، ان کي لازمي طرح هڪ ته عملي زندگي هجي ۽ ٻيو ته هو فرقن کان آجو هجي. صرف سلامتيءَ جي دين جي دعوت ڏني ۽ ان وات تي هلندي جيڪڏهن ان کي رڪاوٽون پيش اچن ۽ مدائي منهن ڪڍي بيهي ته هو انهيءَ کي بهتر طريقي سان دفع ڪري، انهيءَ طريقي سان کيس بهتر نتيجا حاصل ٿي سگهندا. اهو رويو هر انسان لاءِ عام زندگيءَ ۾ ساڳي طرح ڪارگر ۽ مصيبتن کان بچڻ وارو آهي.

مڪمل ايمان جون علامتون

”۽ (مومن آهي آهن) جيڪي پنهنجي امانتن ۽ عهدن (۽ واعدن)

پاڙڻ ۾ بلڪل ايماندار رهن ٿا. (مومنون: ۸)

جن مومنن کي ڪامراني ۽ فلاح حاصل ڪرڻ جو پنهنجي پالڻهار وٽان پروانو مليل آهي، انهن جي اطاعت نمائڻي واري آهي. اهي اجاين واهيات ڳالهين کان منهن ڦيرائي ٿا ڇڏين. جيڪي ڏيڻ جي وات تي اڳرا آهن، پنهنجي ستر سنڀالڻ ۾ پختا آهن ۽ سندن پنجين امتيازي خاصيت اها آهي جو پنهنجي امانتن ۽ واعدن کي ڪڏهن به پاسيرو نٿا رکن ۽ انهن جي پوري ڪرڻ ۾ بلڪل سچا رهن ٿا.

حق ۽ انصاف کي هرگز نه ڇڏيو

”۽ جڏهن ڪا به ڳالهه چئو ته حق ۽ انصاف جي چئو. تون ئي جو معاملو پنهنجن ماڻهن سان

تعلق رکندڙ هجي (۽ انصاف سندن خلاف وڃي)“ (الانعام: ۱۵۲)

انسان پنهنجي رشتيدارين جي ٻنڌڻن ۾ ٻڌل هئڻ ڪري عام طور تي زندگيءَ ۾ انصاف جي وات تي ترڪي پوندو آهي. الله تعاليٰ پنهنجي فرمانبردار پانهن کي باوقار شخصيت ۽ عظمتن ۽ سندرتا سان زندگيءَ ۾ جيئن ۽ آخرت ۾ سندس حضور ۾ پيش ٿيڻ جا رستا ٻڌائي ٿو. ناحق تي پنهنجن جي طرفداريءَ سان انهن ماڻهن کي وقتي طور ته فائدو رسي ويندو، پر طرفدار جي پنهنجي شخصيت جو ايمان، وقار ۽ سندرتا تباھ ٿي ويندي ۽ خدا جي حضور ۾ سخت خوارِي جي حالت ۾ پيش ٿيندو.



مولانا محمد سليمان طاهر

انقلابي تحريڪ جا اڳواڻ

پنهي جهانن جا سردار ۽ ڪائنات جا آخري پيغمبر حضرت سيد المرسلين ﷺ جن، چاليهن سالن جي عمر جا ٿيا ته الله تعاليٰ طرفان مٿن وحي نازل ٿيو. کين حڪم ٿيو ته سڀ کان پهريائين پنهنجي قوم جي هدايت ۽ اصلاح لاءِ جدوجهد جو آغاز ڪيو. هيءَ جدوجهد جيڪا ٽيويهين سالن تي مشتمل آهي، اهائي سيرت طيبه آهي، جيڪا مرحلي وار انقلابي تحريڪ جي ڪهاڻي آهي.

هن انقلابي تحريڪ جا اڳواڻ ۽ مرڪزي ڪردار خود پاڻ هئا ۽ سندن سرپرست، خداوند قدوس جل و عليٰ جي ذات مقدس هئي. انقلابي تحريڪ جو پهريون پيغام ”غار حرا“ ۾ مليو، دار خديجه الكبرى ﷺ عنها ۾ ان جي ابتدا ڪئي وئي. پهريان ٽي سال مخفي طرح ساڻي بڻايا ويا، دار ارقم، ان وقت تعليم ۽ تربيت جو مرڪز هيو. پوءِ ذوالعشيره جي دعوت ۾ هاشمي خاندان تائين پيغام پهچايو ويو. بعد ۾ صفا پهاڙي تي نڪري نروار ٿيا ۽ پوري قوم کي کليل دعوت ڏني وئي. سوق عڪاظ ۾ مختلف وفدن ۽ تجارتي قافلن تائين حق جو پيغام پهچايائون. انهيءَ پيغام جي ڪري شعب ابي طالب ۾ کين محصور رکي سوشل بائيڪاٽ ڪيو ويو. پر واري شهر طائف جو دورو ڪيائون، زخمي ٿي اتان واپس وريا. بيعت عقبه اوليٰ ۾ يثرب جي ڪجهه ماڻهن اسلام قبول ڪيو، بيعت عقبه ثانيه ۾ وڌيڪ ماڻهن اسلام ۾ شموليت اختيار ڪئي. مڪي جي سر زمين، جڏهن رهبر انسانيت ﷺ تي تنگ ڪئي وئي ته رب ذوالجلال جي مشيت سان يثرب ڏانهن هجرت ڪرڻ جو حڪم مليو. ان طرح سندن يثرب اچڻ سان هي ڳوٺ ”مدينه النبي“ بڻجي ويو.

انقلابي تحريڪ جو پهريون مرحلو جيڪو مڪي ۾ گذريو ۽ تيرهن سالن تي مشتمل هو، سو هڪ سخت مرحلو هو. ان مرحلي ۾ جيڪي دوست ۽ ساڻي مليا ٿي، سي به سخت جان هئا. انهن پنهنجي سر تي جيڪي تڪليفون، مصيبتون، درد، ايذاءَ ۽ جسماني تشدد برداشت ڪيو، ۽ پوءِ استقامت ڏيکاريا، سا نه صرف هڪ حيرت انگيز حقيقت آهي، بلڪ تاريخ ۾ ان جو مثال ملڻ مشڪل آهي.

سيدنا ابو بڪر صديق جهڙي محترم شخصيت تي حرم ڪعبه ۾ حملو ڪري شديد زخمي ڪيو ويو. جنهن سبب هو بيهوش ٿي ويو ۽ ان حالت ۾ کيس گهر وٺي آيا. حضرت سيدنا عثمان بن عفان رضه کي سندس مامو روزانه ماريون ۽ جڳهه ۾ بند ڪري، ان ۾ دونهون ڍڪائي سزا ڏيندو هو. آل ياسر رضه عنه کي شديد تڪليفون ڏنيون ويون. پورو خاندان، مصائب ۾ مبتلا رهيو. حضرت سيدنا بلال رضه عنه کي زنجيرن ۾ ٻڌي تتل واري تي سمهاريو ويندو هو. ابوذر غفاري جڏهن ڪعبي ۾ وڃي ڪلمه توحيد پڙهيو ته مٿس حملو ڪري کيس بيهوش ڪيو ويو. مصعب بن عمير رضه تعاليٰ عنه ۽ سعد بن ابي وقاص کان گهر وارن بائيڪاٽ ڪيو ۽ کين گهرن مان نيڪالي ڏني. بي پهچ ۽ مظلوم غلامن سان ته اهڙا ڪيس ڪيائون جو ڌرتي ڏڏي وئي ۽ آسمان جنبش ۾ اچي ويو. اهي مظالم ۽ مصائب ته ”اصحاب محمد“ تي ٿيندا رهيا. مگر خود



رهبانسانيت ۽ قائد امت ﷺ جن تي جيڪي مصائب ٿيندا رهيا، ۽ کين بار بار جسماني تشدد مان گذرڻو پيو ۽ خاص طرح طاقت جي سفر ۾ جيڪي ڪجهه ساڻن سلوڪ ڪيو ويو، اهو ته اهڙو ۽ ايتري قدر تڪليف ڏيندڙ هو، جو ان کي برداشت ڪرڻ فقط نبوت جو ئي حوصلو هيو.

مديني طيبه ۾ انقلابي تحريڪ جو ٻيو مرحلو شروع ٿي ويو. هي مرحلو به قدم قدم تي قربانين ۽ جانين فدا ڪرڻ جو مرحلو ثابت ٿيو. هجرت کان پوءِ پهرين سال ئي چار مختلف جهڙپون ٿيون. پوءِ ٻي سال، الله تعاليٰ جي منصوبه بندي هيٺ غزوه بدر جو معرڪو پيش آيو. هن لڙائي تاريخ جو رخ موڙي ڇڏيو. ان ڪري هن کي ”يوم الفرقان“ سڏيو ويو آهي. هن جنگ ۾ الله تعاليٰ اصحاب محمد جي ذريعي انساني آزادي لاءِ عالمگير دعوت جي غلبي جو آغاز ڪري ڇڏيو ۽ مشرڪن جا ستره سردار، پهلو، ۽ جنگي ويڙهاڪ، فرعون امت (ابو جهل) سميت هلاڪ ٿيا ۽ ايترا ئي ماڻهو قيدي بڻايا ويا. هڪ سال کانپوءِ احد جي جنگ، مديني کان ٻاهر احد پهڙ جي دامن لڳي. هن جنگ ۾ مسلمانن کي سست ۾ پابنديءَ جو سبق مليو. تان نه هو اڳتي هلي وڌيڪ مضبوط ٿين. خدا تعاليٰ ڏانهن ڀرپور توجهه ڏين ۽ پنهنجي عظيم رهبان ﷺ جي اطاعت ۾ ڪابه ڪمي نه ڪن. خندق جي جنگ، شديد حملي ۽ ڀرپور قوت سان، مدينه طيبه ۽ اڀرندي مسلمانن کي ناپوڏ ڪرڻ جي غرض سان سامهون آئي. مگر هن خوفناڪ حملي کي الله تعاليٰ ناڪام بڻائي ڇڏيو. انقلابي رهبان ﷺ ۽ انقلابي ساٿين رضه جو صبر ۽ استقامت ۽ خاص طرح انصار مدينه جي استقامت ۽ فدايت، الله تعاليٰ کي تمام گهڻي پسند آئي ۽ انهن کان ڏاڍو راضي ٿيو. پوءِ هن جنگ جي نتيجي ۾ مدينه يهودين جي پليت وجود کان هميشه لاءِ پاڪ ۽ صاف ٿي ويو. هاڻي روز قيامت تائين وري يهودي هن مقدس سر زمين تي آباد نه ٿي سگهندا. (انشاء الله)

تحريڪ جو سفر جاري رهيو. سن 6 هجري ۾ عمري جي خيال سان مسلمان مڪي جي قريب پهتا، هنن کي اتي روڪيو ويو. ”صلح حديبيه“ ٿيو، اهو صلح مسلمانن لاءِ بيحد مفيد بڻيو. ڪجهه عرصو جنگ بندي رهي ۽ آخرڪار مشرڪن صلح جي شرطن جي پيڪڙي ڪئي. ان جي نتيجي ۾ مڪي تي چڙهائي ڪرڻ جي تياري ڪئي وئي. ڏهه هزار مقدس انقلابي سپاهي، پنهنجي عظيم قائد ۽ رهبان ﷺ جي قيادت ۾ مڪي جي ويجهو منزل اندوز ٿيا. تاريخ پنهنجو فيصلو لکي رهي هئي. رب ذوالجلال، عظيم قربانين کي قبول ڪندي، انعام ڏيڻ جو اعلان فرمايو. ڪفر ۽ شرڪ اڻ مڃي. مڪو صلح ۽ سانت سان فتح ٿي ويو. انقلاب پنهنجي منزل حاصل ڪئي خدا جي گهر کي بتن کان پاڪ صاف ڪيو ويو. الله تعاليٰ جي ڪبرائيي جو نعرو بلند ٿيو. مظلوم ۽ ستايل حبشي غلام، حضرت سيدنا بلال رَضِيَ اللهُ عَنْهُ تعاليٰ عن ڪنڌ اونچو ڪري، ڪعبت الله جي چت تي چڙهي، الله اڪبر - الله اڪبر جي صدا بلند ڪئي. سرڪار ڪائنات ۽ انقلابي رهنما ﷺ جن ڏاڳي تي سوار هئا. سر مبارڪ، رب ذوالجلال جي آڏو شڪراني جي حيثيت ۾ جهڪيل هو. سمورا ظالم، جابر، متڪبر ۽ بتن جا پوڄاري، سندن سامهون مجرم بڻيا بيٺا هئا. ڪنهن فيصلي جا منتظر هئا. هو ڏکي رهيا هئا. هنن کي چند سال اڳ جو داستان پوري طرح ياد هو. هنن کي سندن ڪرتوت ۽ مظلومن سان ڪيل بيجاڙي زيادتيون اکين آڏو ڦري رهيو هيون. مگر اڄ جنهن شخصيت، انقلاب آڻي فتح حاصل ڪئي هئي، اهو عام انسانن مان ڪو هڪ انسان نه هو. بلڪ نبوت ۽ رسالت جو هن ڪائنات ۾ آخري نمائندو هو. هو رحمان الرحيم جي رحمت جو مظهر رؤف الرحيم هيو. هن مقدس انقلابي انسان جا چپ مبارڪ چريا ۽



تاريخ انهن سنهري لفظن کي قيامت تائين محفوظ ڪري ڇڏيو.

لَا تَرْوِبُ عَلَيْكُمْ الْيَوْمَ اذْهَبُوا فَاتَمَّ الظُّلُمَاتُ

”اڄ جي ڏينهن اوهان تي ڪابه ميار ڪانهي، هليا ويو اوهان سڀ آزاد آهيو.“

قرآن مجيد اعلان فرمايو ته:

”جڏهن الله تعاليٰ جي مدد آئي ۽ فتح نصيب ٿي ته توهان ڏسندؤ ته ماڻهن جا ڪٽڪ اسلام ۾ داخل ٿيندا ويندا. پوءِ اوهان الله جو حمد ۽ ان جي پاڪائي بيان ڪرڻ سان گڏ، ان کان بخشش پڻ گهرو. اهو شفقت سان پنهنجو ڪندڙ آهي.“ (النصر)

دنيا جو آخري پيغمبر ﷺ، هن دنيا جو سڀ کان وڏو ۽ عظيم الشان انقلابي پيغمبر هيو، سندن زندگي جو هڪ هڪ لمحو جاکوڙ ۾ گذريو. اڪيلا آيا ۽ سڄي دنيا کي خدائي رنگ ۾ رنگي، هن فاني دنيا مان لاڏاڻو فرمايائون. جيڪي شخص، اڄ ان عظيم هادي برحق صلي الله جي امت ۾ شامل آهن، انهن تي لازم آهي ته هو سنت رسول مطابق اسلامي انقلاب برپا ڪرڻ لاءِ جهاد جو رستو اختيار ڪن انقلابي اسلامي تحريڪ جا نشانات اهي آهن جيڪي پاڻ هادي اعظم ﷺ جن متعين ڪيا آهن. ايمان، دعوت، آزمائش، هجرت ۽ جهاد. انهن نشانن کان هٽڻ نه صرف گمراهي آهي، بلڪ اهڙن هٽندڙ شخصن کي ڪڏهن به هدايت نه ملندي نه وري اهي منزل مائي سگهندا. (رَضِيَ اللهُ عَنْهُ مِنَ اتِّبَعِ الْهُدَى)

قرآن ڪريم جي مطالعي ۽ تدبير ۾ اوهان کي جيڪي مشڪلاتون پيش اچن ٿيون اهي ايسٽائين اينديون رهنديون، جيستائين ان باري ۾ چند بنيادي اصول واضح نه ٿي وڃن... مختصر طور تي هيئن ڪئي سمجهو ته پهرين صدي کان پوءِ قرآن ڪريم جي فهم ۽ تدبير جون ٻه واٽون ٿي ويون. هڪ قرآني ۽ ٻي غير قرآني... غير قرآني طريقي مان مقصد اهي سڀئي طريقا آهن، جيڪي قرآن مان نه، بلڪ مفسرين قرآن جي ذوق ۽ فڪر مان پيدا ٿيا. انهن وضع (گهڙيل) علمن جي اشاعت، ايراني، رومي ۽ هندي تمدن کي نقل ڪرڻ ۽ عجمي قومن سان ميل ميلاپ جو قدرتي نتيجو هئي. مفسرن جي هر گروهه قرآن جي مطلبن کي اهڙي شڪل ۽ نوعيت ۾ ڏنو ۽ پيس ڪيو، جهڙي شڪل ۽ نوعيت جي فڪري حالت انهن جي اندر پيدا ٿي هئي. آهستي آهستي اها حالت ٿي ويئي جو قرآن جا لفظ، ترڪيبون، انداز بيان، دليل ۽ حجتون، وعظ ۽ حڪم هڪ جدا نموني جي نوعيت اختيار ڪري ويا. قرآن جي تعليم ۽ بيان جو سمورو بنياد فطرت ۽ فطرتي سادگي تي آهي. علوم ۽ فنون جو سمورو بنياد علمي طرح ان جي گهڙائي ۽ وري گهڙائي جي تعلق ۽ ڪاوشن تي رکيل آهي. جنهن جو نتيجو هي نڪتو جو جيئن جيئن پڙهندڙن پاران گهڙائي جي محويت وڌندي ويئي تيئن تيئن فطرت جي ذوق ۽ فهم جي لياقت گهٽ ٿيندي ويئي. ايسٽائين جو اهڙو زمانو اچي ويو جنهن ۾ ماڻهو جو دماغ ايتريقدر هيٺي طريقي جي بحث جو عادي ٿي ويو، جو ڪنهن اهم ۽ عظيم ڳالهه کي سادي ۽ سولي صورت ۾ ڏسي نٿي سگهيو. مقدمن رڪڻ جي طريقي جو سمورو بنياد گهڙيل علمن جي فطري تقاضائن تي هوندو آهي. اهي اصول ڪنهن به حال ۾ حقيقي نه آهن ۽ نه هر زماني جو علمي استعداد يڪسان طور تي ان جو اعتراف ڪري سگهي ٿو. هي ممڪن آهي ته ڪالهه جيڪا ڳالهه بنيادي اصول ڪري سمجهي ويندي هئي، اڄ ڪمزور دليل ٿي پوي، جنهن جو ماڻهو مذاق ڪن. ايمان جو بنياد اهڙن بدلجندڙ ۽ غير مستقل اصولن تي ٿي نٿو سگهي.

(آثار ابوالڪلام آزاد مان ورتل)



تقليد ۽ اجتهاد

انساني ذهن جا ٻه قسم آهن: تقليدي ۽ اجتهادي. تقليدي ذهن ۽ اجتهادي ذهن جي فرق کي سادي نموني هيئن بيان ڪري سگهجي ٿو ته تقليدي ذهن مان مراد بند ذهن آهي ۽ اجتهادي ذهن مان مراد کليل ذهن. تقليدي انسان جو ذهني سفر هڪ حد تي پهچي رڪجي ويندو آهي. ان جي ابتڙ اجتهادي انسان جو ذهني سفر لڳاتار اڳتي وڌندو رهندو آهي. اهو موت کان اڳ ڪڏهن به ختم ناهي ٿيندو. ان فرق کي هن مثال مان سمجهو:

شيڪسپيئر انگريزي ٻوليءَ جو تمام وڏو اديب آهي. سندس وفات ۱۶۱۶ع ۾ ٿي، ٻيو ان کان پوءِ جي زماني جو اديب جارج برنارڊ شا آهي، جنهن جي پيدائش ۱۸۵۶ع ۾ ٿي. عملي زماني جي لحاظ کان ٻنهي جي وچ ۾ تقريبا ٽن سئو سالن جو فاصلو آهي. برنارڊ شا جو مقام انگريزي ادب جي تاريخ ۾ شيڪسپيئر کان گهٽ آهي. برنارڊ شا ان جو ذڪر ڪندي چيو ته: ”منهنجو قد جيتوڻيڪ شيڪسپيئر کان ننڍو آهي پر مان شيڪسپيئر جي ڪلهن تي بيٺل آهيان.“

هيءُ جملو مجتهدانه طرزِ فڪر جو هڪ مثال آهي. ان طرزِ فڪر مان سوچ جي بلندي، حوصلو ۽ همت پيدا ٿيندي آهي، جنهن معاشري جي ماڻهن ۾ اهو مزاج هجي تنهن جي ذهني ارتقا جو سفر بنا ڪنهن رڪاوٽ جي جاري رهندو. هر نئين تهئي پوئين ماڻهن جي عملي سرمايي ۾ واڌارو آڻيندي ۽ ان کي وڌيڪ ترقي وٺرائي ايندڙ نسل تائين پهچائيندي رهندي.

موجوده مسلم معاشرو

هيئنتر مسلم معاشري کي وٺو. هاڻوڪي دؤر ۾ مسلمانن اندر ذهني ارتقا جو عمل تقريباً بيهي ويو آهي. ان جو سبب هيءُ آهي ته انهن جي اندر مقلدانه طرزِ فڪر جو رواج پئجي ويو آهي ۽ مجتهدانه طرزِ فڪر جو ائين خاتمو ٿي چڪو آهي، ڇڻ اها ڪا برائي هجي ۽ جنهن کي ڇڏڻ ئي بهتر هجي. عام طور تي ماڻهن جو ذهن اهو ٺهي ويو آهي ته علم ۽ تحقيق جو سمورو ڪم علمائِ سلف ڪري چڪا آهن، تنهن ڪري هيئنتر اسان جي ڪرڻ جو ڪم فقط هيءُ آهي ته اسان سندن ڪتابن کي پڙهون ۽ انهن جي پيروي ڪريون. پر ان قسم جي سوچ، فڪري ترقيءَ لاءِ هڪ مستقل رڪاوٽ آهي. ان معاملي ۾ مسلمانن لاءِ طرزِ فڪر جون ٻه صورتون ٿي سگهن ٿيون. اهي ٻئي صورتون هيٺيون آهن:

- منهنجو قد اسلاف کان ننڍو آهي، پر مان اسلاف جي ڪلهن تي بيٺو آهيان.
- منهنجو قد اسلاف کان ننڍو آهي، تنهن ڪري اسلاف جي پيرن ۾ پيو آهيان.

ان ورڇ مطابق پهريون طرزِ فڪر مجتهدانه آهي. اهو مسلمانن جي عملي ۽ ذهني سفر کي لڳاتار ترقيءَ ڏانهن وٺي ويندڙ آهي. جنهن گروهه اندر اها فڪري روايت هجي، ان جو هر ايندڙ نسل پنهنجي پوئين نسل جو مڪمل احترام ڪندي ان جي ترقيءَ کي ڏاڪي جي طور استعمال



ڪندو. اهڙيءَ ريت هر ايندڙ نسل پنهنجي پوئين نسل مان فائدو وٺندي اڳتي وڌندو رهندو. ان جي پيٽ ۾ ٻيو طرزِ فڪر مقلدانه آهي. اهو مسلمانن جي ذهني سفر کي هڪ حد تائين روڪي ڇڏيندڙ آهي. ان طرزِ فڪر جا هڪ ئي وقت ٻه نقصان ٿيندا. هڪ هي ته اهڙا ماڻهو اسلام جي اعليٰ فڪري درجن کان محروم ٿي ويندا. هو وڌندڙ معرفت ۽ اؤسر کان واقف ٿي نه سگهندا. ان جو ٻيو نقصان هيءُ ٿيندو ته هو عملي ۽ فڪري ميدان ۾ ٻين قومن کان پوئتي هجي ويندا. انسانيت جي روان دوان قافلي ۾ هو راهه جي دز بڻجي رهجي ويندا. اهو تقليدي طرزِ فڪر بلڪل اهوئي آهي، جنهن کي جاهلي واري دؤر جي مشهور شاعر عنتده بن اشداد العسبي (وفات ۶۱۵ هـ) پنهنجي شعر ۾ هنن لفظن ۾ بيان ڪيو آهي:

هل غادر الشعراء من متردم

ان جو مطلب هيءُ آهي ته گذريل شاعرن ڇا ڪا جاءِ پيوند لڳائڻ لاءِ ڇڏي آهي؟ يعني هو سڀ ڪجهه ڇڻي ويا آهن، هيئنتر ڪنهن شاعر لاءِ ڪا به شيءِ باقي نه رهي آهي جو هو ان ۾ ڪجهه واڌارو ڪري سگهي.

ادب جي دنيا جو هيءُ طرزِ فڪر جڏهن مذهب ۾ داخل ٿي وڃي ته ان کي تقليدي فڪر چيو ويندو آهي ۽ ان قسم جو تقليدي فڪر ذهني ترقيءَ لاءِ زهر قاتل جي حيثيت رکي ٿو. اهو ماڻهن کي ذهني جمود ۾ مبتلا ڪري ڇڏيندو آهي ۽ ذهني جمود کان وڌيڪ هاجيڪار بي ڪابه شيءِ ڪنهن فرد يا گروهه لاءِ ناهي.

اجتهادي عمل جي اهميت

اجتهاد رڳو ڪو ذهني مشغلو ڪونهي پر اجتهاد مسلمانن جي هڪ اهم ترين ضرورت آهي. اجتهادي عمل جي ذريعي اهل اسلام هر دؤر ۾ پنهنجي ديني حيثيت کي نئين سر قائم ڪندا رهندا آهن. هو بدلجندڙ حالتن ۾ اسلام کي ٻيهر موافق بڻائي هيءُ ثابت ڪندا آهن ته اسلام هڪ ابدي مذهب آهي. اهو هر ايندڙ زماني ۾ ايترو ئي مناسب (Relevant) آهي، جيترو قديم زماني ۾. ڇڻ ته اجتهاد جو عمل اسلامي فڪر کي مسلسل طور تي وقت پٽاندر (Update) بنائڻ جو هڪ ذريعو آهي.

اجتهاد ڇا آهي؟

اجتهاد مان مراد آزادانه راءِ قائم ڪرڻ نه آهي. اجتهاد مان مراد هيءُ آهي ته قرآن ۽ سنت کي اسلام جا اصل سرچشما (Sources) سمجهي، انهن تي غور ڪري قياسي يا استنباطي طور تي شريعت جا نوان احڪام معلوم ڪرڻ. حقيقت هيءُ آهي ته اجتهاد به تقليد جو ئي هڪ قسم آهي. عام مقلد فقيهن جي تقليد ڪندو آهي ۽ مجتهد اهو آهي، جيڪو خدا ۽ رسول جي تقليد ڪري ۽ قرآن ۽ حديث جي نصن تي غور ڪري سڌو سنئون احڪام جو استنباط ڪري.

اجتهاد مان مراد اهو ئي فڪري عمل آهي، جنهن کي قرآن ۾ استنباط (النساء: ۸۳) چيو ويو آهي. فقيهن جي اصطلاح ۾ انهيءَ جو نالو ”قياس“ آهي. ٻين لفظن ۾ ان ڳالهه کي هيئن بيان ڪري سگهجي ٿو ته اجتهاد مان مراد ان سڌيءَ طرح احڪام حاصل ڪرڻ آهي. جڏهن سڌيءَ طرح احڪامن حاصل ڪرڻ جي صورت بظاهر موجود نه هجي.



استنباط جو لفظ ”نبط“ مان ورتل آهي. نبط جي لفظي معنيٰ آهي زمين جي اندران پاڻي جو ڪيڏن. ”استنباط الفقيه“ يعني فقيه قرآن ۽ حديث ۾ غور ڪري ان جي لڪل معنيٰ کي ڪيڏن. مفسر القرطبي لکيو آهي: ”الاستنباط في اللغة، الاستخراج وهو يدل على الاجتهاد اذا عدم النص والاجماع“ (الجامع الاحكام القرآن ۲۹۲/۵) يعني استنباط جي معنيٰ استخراج جي آهي. ان جو مطلب آهي نص ۽ اجماع جي غير موجودگيءَ ۾ اجتهاد ڪري شريعت جو حڪم معلوم ڪرڻ.

اسلام جي فقيهن ٻي صدي هجريءَ ۾ اجتهاد جو اهو ئي ڪم ڪيو. عباسي خلافت جي زماني ۾ ڪثرت سان نوان مسئلا پيدا ٿيا. انهن مسئلن جو سڌو سنئون يا منصوص جواب بظاهر قرآن ۽ سنت ۾ موجود نه هيو. ان وقت فقيهن اجتهاد جي ذريعي ان مسئلي کي حل ڪيو. انهن قرآن ۽ سنت جي نصن مان قياس يا استنباط جي ذريعي نئين حالتن ۾ پنهنجي لاءِ شرعي رهنمائي ماڻي ورتي. تاريخ ۾ ان جو سفر ڪنهن رڪاوٽ کان سواءِ لڳاتار جاري رهيو.

پر ٻين ۽ ٽين صدي هجريءَ کان پوءِ مسلمانن ۾ ڪن سببن ڪري هڪ غلط تصور قائم ٿي ويو، اهو هيءُ هو ته قرآن ۽ سنت مان سڌي سڻين طور تي جيڪو اجتهاد يا استنباط ڪرڻو هو اهو ان ابتدائي دؤر جي فقيهن تڪميلي طور تي انجام ڏئي ڇڏيو آهي. هيئن ئي لاءِ سڌو سنئون نصن مان احڪام حاصل ڪرڻ جي ضرورت ناهي. بعد جي مسلمانن لاءِ ڪرڻ جو جيڪو ڪم رهيو، اهو هيءُ هو ته هو انهن فقيهن جي ڪتابن کي پڙهن ۽ انهن تي غور ڪري بعد جي زمانن لاءِ شرعي احڪام معلوم ڪندا رهن. اهڙيءَ طرح اسلام جي عملي تاريخ ۾ عباسي دؤر جي فقيهن کي مجتهد مطلق جو درجو ملي ويو ۽ بعد جي دؤر جي فقيهن کي فقط مجتهد مقيد جو. پهرئين دور جي فقيهن جو اجتهاد قرآن ۽ سنت تي مبني هوندو هو، پر بعد جي علماء لاءِ اجتهاد جو مطلب فقط هيءُ وڃي رهيو ته هو پهرئين دؤر جي فقيهن جي دائري ۾ محدود رهندي پنهنجي لاءِ شرعي احڪامن جو تعين ڪن.

فڪري الميو

اهوئي اهو مقام آهي، جتان مسلمانن لاءِ فڪري المي جي شروعات ٿئي ٿي. ان فڪري مؤقف مسلمانن کي هڪ بينل قافلو بڻائي ڇڏيو. امير شڪيب ارسلان (وفات ۱۹۶۶ع) پنهنجي ڪتاب ”لماذا تاخر المسلمون و تقدم غيرهم“ ۾ جيڪو بحث ڇيڙيو هو، ان جو اصل جواب هيءُ آهي ته نئين زماني ۾ مسلمانن جي پساڻيءَ جو واحد سبب اهو هو ته منجهن اجتهاد جو عمل بيهجي ويو هو.

اجتهاد ڪو اختياري عمل ڪونهي. اهو هڪ اڻ ٿر فطري عمل آهي. ائين ڪونهي ته اجتهاد توڙي ڪيو وڃي يا نه ڪيو وڃي، حقيقت هيءُ آهي ته اجتهاد جي عمل کي روڪڻ ڇڻ فطرت جي عمل کي روڪڻ آهي ۽ فطرت جي عمل کي روڪڻ فقط ان قيمت تي ٿيندو آهي ته خود روڪيندڙ پنهنجي ترقيءَ جي سفر کي ختم ڪري ڇڏي.

درياءَ جي زندگي ان جي روانيءَ ۾ آهي. درياءَ جي وهندڙ پاڻيءَ کي جيڪڏهن روڪي ڇڏجي ته ان کانپوءِ اهو درياءُ نه رهندو بلڪ اهو هڪ ڏيپيل تلاءُ ۾ تبديل ٿي ويندو. اهڙي طرح ڪو گروه جيڪڏهن پنهنجي اندر اجتهاد جو عمل روڪي ڇڏيندو ته منجهس اهڙو جمود پيدا ٿيندو جيڪو سندس لاءِ هر قسم جي، مذهبي توڙي روحاني ترقيءَ کي ناممڪن بڻائي ڇڏيندو.



فقه جي تدوين اقتداري دؤر ۾

هن حادثي جي پاڙ هيءُ آهي ته اسان جو هاڻوڪو فقه عباسي خلافت جي دؤر ۾ سهيڙيو ويو. هيءُ اهو زمانو هو، جڏهن مسلمانن کي عالمي دٻڊبو حاصل هو. ڪين دنيا ۾ سڀ کان وڏي سياسي طاقت جي حيثيت حاصل ٿي وئي هئي. ان صورتحال کي هڪ شاعر پنهنجن هنن لفظن ۾ نظم ڪيو آهي:

همیں چھائے ہوئے شرق سے تا غرب دنیا میں
نہ تھا پلہ کسی ملت کا دنیا میں گراں ہم سے

موجوده فقه انهيءَ حاڪمانه دؤر ۾ سهيڙيو ويو. ان جو قدرتي نتيجو هيءُ نڪتو ته ان دؤر جو مزاج ان ۾ داخل ٿي ويو. هيءُ سهيڙيل فقه هڪ قسم جو حاڪمانه فقه بڻجي ويو.

موجوده فقه ڪافي ناهي

ٻين ۽ ٽين صدي هجريءَ ۾ جيڪو فقه سهيڙيو ويو، ان بابت بعد ۾ مسلمانن جو عام عقيدو هيءُ ٿي ويو ته هيءُ هڪ مڪمل فقه آهي ۽ انساني زندگيءَ بابت قرآن ۽ حديث جي سموري تعليمات مفصل ۽ مڪمل طور تي ان ۾ شامل آهي. هيءُ عقيدو ان نظريي کي حق بجانب ثابت ڪندو هو ته فقه جي تدوين کان پوءِ هيئن اجتهاد جو دروازو بند ٿي چڪو آهي. هيئن فقط مقيد اجتهاد يا مقلدانه اجتهاد جو دروازو مسلمانن لاءِ کليل آهي.

اهو عقيدو قديم دؤر ۾ بظاهر درست هيو، پر جڏهن حالتون بدليون، خاص طور تي جڏهن روايتي دؤر ختم ٿيو ۽ جديد سائنسي دؤر آيو ته هيءُ عقيدو مسلمانن لاءِ سخت نقصانڪار ثابت ٿيو. مسلمان پنهنجي تصور مطابق فقه کي مڪمل قانوني نظام سمجهي ويٺا هئا. سندن خيال هو ته ڪين پنهنجن مسئلن لاءِ سهيڙيل فقه کان ٻاهر ڏسڻ جي ضرورت ناهي. تنهن ڪري جديد دؤر جا مسلمان تمام گهڻين قيمتي هدايتن کان محروم ٿي ويا جيڪو قرآن ۽ سنت ۾ ته موجود هيون، پر فقه ۾ ان کي جڳهه نه ملي هئي. ڪجهه مثالن مان ان معاملي جي وضاحت ٿئي ٿي.

موجوده دؤر ۾ جيڪو سياسي انقلاب آيو، ان جي نتيجي ۾ هڪ نئون سياسي نظام پيدا ٿيو جنهن کي جمهوريت (Democracy) چئجي ٿو. اسان جو موجوده فقه ان کان اڳ بادشاهت جي دؤر ۾ ٺهيو هو، تنهن ڪري ان ۾ جديد جمهوريت جو ڪو به تصور شامل نه هيو، جنهن ڪري فقه جي ڍانچي ۾ سوچيندڙ ان جي اهميت کي نه سمجهي سگهيا. ڪنهن ان کي لادينتي نظام قرار ڏيئي حرام ٻڌايو، ڪنهن ان کي فقط ”مٿي ڳڻپ“ سمجهيو، پر اصل حقيقت هيءُ آهي ته جمهوريت مسلمانن لاءِ هڪ سياسي نعمت جي حيثيت رکندي هئي. قديم بادشاهت جي ابتڙ جمهوريت ”اقتدار ۾ شرڪت“ (Power Sharing) جي اصول تي مبني آهي. جمهوري نظام مسلمانن کي هيءُ موقعو ڏئي ٿو ته سهڻي تدبير سان هر ملڪ ۾ سياسي نفوذ حاصل ڪري سگهن، پر مسلمان اجتهادي طرز فڪر کان محروميءَ ڪري ائين ڪري نه سگهيا. سندن مقلدانه ذهن هيءُ ته سوچيو ته آمريڪا جهڙي ملڪ ۾ خلافت قائم ڪرڻ جي تحريڪ هلائين، ۽ ڪيلي فورنيا کي خيلي فورنيا ۾ تبديل ڪرڻ جو ڪل جوڳو خواب ڏسن، پر سندن سمجهه ۾



هيءَ ڳالهه نه اچي سگهجي ته هو اقتدار ۾ شرڪت جي جديد اصول کي استعمال ڪري آمريڪا ۾ پنهنجي سياسي جڳهه حاصل ڪن.

موجوده زماني ۾ مسلم فڪر جي پسماندگيءَ جو سبب هيءُ هيو ته انهن مجتهدانه طرز فڪر، ٻين لفظن ۾ مدون فقه کان ٻاهر اچي سڌو سنئون قرآن ۽ حديث مان رهنمائي وٺڻ جو دروازو پنهنجي مٿان بند ڪري ڇڏيو. جيڪڏهن اهو فڪري حادثو پيش نه اچي ها ۽ هو کليل ذهن سان قرآن ۾ تدبير ڪن ها ته کين معلوم ٿئي ها ته قرآن ان معاملي ۾ کين واضح رهنمائي ڏيئي رهيو آهي.

هيءَ رهنمائي قرآن جي سورة نمبر ۱۲ ۾ موجود آهي. ان ۾ ٻڌايو ويو آهي ته الله جو پيغمبر حضرت يوسف جي زماني ۾ مصر ۾ هڪ بادشاهه حڪومت ڪندو هو. ڪنهن سبب هو ان لاءِ راضي ٿي ويو ته حضرت يوسف کي پنهنجي سياسي نظام ۾ هڪ با اختيار شريڪ جي حيثيت سان شامل ڪري. حضرت يوسف پنهنجي هم عصر بادشاهه جي ان پيشڪش تي راضي ٿي ويو ۽ سندس سياسي نظام ۾ هڪ حڪومتي عهدو قبول ڪري ورتائين. هيءُ عهدو بظاهر بادشاهه جي ماتحت وزير خوراڪ ۽ زراعت جو هو. پر عملي طرح اهو نائب سلطنت جو عهدو رهيو. ڇاڪاڻ ته قديم زراعتي دؤر ۾ ڪنهن ملڪ جون سموريون اقتصادي ۽ غير اقتصادي سرگرميون زراعت تي مبني هونديون هيون. ان لحاظ کان حضرت يوسف کي جيڪو عهدو مليو، اهو چڻ ته ملڪ جي سڀ کان وڏي ڪليدي عهدي جي حيثيت رکندو هو.

جديد دؤر جا مسلمان جيڪڏهن فقهي تقليد مان نڪري سڌو سنئون قرآن تي مجتهدانه غور فڪر ڪن ها ته ڄاڻي وٺن ها ته قرآن ۾ حضرت يوسف جو ڄاڻايل واقعو سندن لاءِ هڪ عظيم پيغمبران مثال هيو. اهو کين هيءَ رهنمائي ڏئي ٿو ته هو جمهوريت جي نئين دؤر ۾، اقتدار ۾ شرڪت جي اصول کي پنهنجي حق ۾ استعمال ڪن ۽ هيءُ يقين رکن ته ان جو ائين ڪرڻ پيغمبران اسوه جي عين مطابق آهي.

تقليدي نظر ۽ اجتهادي نظر جو فرق

مولانا سيد حسين احمد مدني (وفات ۱۹۵۷ع) لکيو هو ته: ”تاريخ ٻڌائي ٿي ته هند ۾ جڏهن مسلمان آيا ته عام طور تي هتان جا رهواسي ٻڌ مذهب رکندا هئا ۽ چوت ڇات ته پري رهي، وهانءَ شادي به خوشيءَ سان هڪٻئي سان ڪندا هئا. ان جو نتيجو هيءُ نڪتو ته ميل ميلاپ نهايت سگهارو اثر ڇڏيو. خاندانن جا خاندان مسلمان ٿي ويا. ان کان پوءِ جڏهن محمود غزنوي جو زمانو آيو ته هندن ۾ مختلف سببن ڪري اشتعال پيدا ٿئي ٿو ۽ شڪر آچار به ماڻهن کي ٻڌ مذهب مان ڪڍي، برهمڻي مذهب کي اختيار ڪرائڻ ۾ ڪامياب ٿي ٿو ۽ پوءِ برهمڻي مذهب سڄي ملڪ ۾ پکڙجي ويندو آهي. برهمڻ ڇاڪاڻ ته ڏسي رهيا هئا ته اسلام جو سيلاب ميل ميلاپ سبب سندن مذهب کي مٽائي رهيو آهي، تنهن ڪري انهن عوام ۾ نفرت جي پرويگندا پکيڙيندي مسلمانن کي ”مليج“ چيو. اڪبر ان تفريقي خيال ۽ عقيدتي کي پاڙئون پٽڻ گهريو. جيڪڏهن اڪبر جي جاري ڪيل پاليسي جاري رهي ها ته ضرور برهمڻن جي هيءَ چال دفن ٿي وڃي ها ۽ اسلام جا متوالا اڄ هندستان ۾ اڪثريت ۾ هجن ها. اڪبر عام هندو ذهني ۽ نفرت کي اندران ئي اندران ڪوڪلو ڪري ڇڏيو هو. اڪبر (پنهنجي حڪمت عمليءَ



سبب) نفس دين اسلامي روايتن سان لاڳاپيل ڪجهه غلطيون پڻ ڪيون جنهن ڪري مسلمان طبقي ۾ ان جي خلاف بدظني پکڙجي وئي. جيتوڻيڪ گهڻا بدظني ڦهلائيندڙ غافل ۽ گهٽ سمجه رکندڙ هئا. جيئن معلوم آهي ته صلح حديبه ٿي مڪي جي فتح ۽ عرب جي فتح جو پيش خيمو آهي. جنهن ڏينهن صلح حديبه پوري ٿي، انهيءَ ڏينهن ”انا فتحنا لڪ فتحا مبينا“ جي آيت نازل ٿي. پاڻ ۾ ميل ميلاپ، نفرت ۾ ڪمي اچڻ، مسلمانن جي اخلاق ۽ سندن تعليمات جو معائنو ڪرڻ، دٻين مان هٽ ۽ ضد ختم ٿيڻ وغيره، اهي ئي ڳالهيون هيون، جن قريش کي چڪي چڪي صلح حديبه کان پوءِ مسلمان بڻائيندي مڪي کان مديني پهچايو. مطلب ته ميل ميلاپ نفرت جي خاتمي جو سبب آهي ۽ اهو قومن کي اسلام ڏانهن آڻڻ وارو آهي ۽ نفرت ضد جو سبب ۽ عدم اطلاع علي المحاسن آهي ۽ اهو اسلامي ترقيءَ ۾ رڪاوٽ بڻجندڙ آهي. ڇاڪاڻ ته اسلام تبليغي مذهب آهي، تنهن ڪري ان جو فرض آهي ته جيتريقدر ٿي سگهجي، ڌارئي کي پاڻ ۾ شامل ڪري، نڪي ان کي دور ڪري. تنهن ڪري جيڪڏهن پاڙيسري اسان سان نفرت ڪن ته اسان کي ساڻن نفرت ڪرڻ نه گهرجي. جيڪڏهن هو اسان کي ناپاڪ ۽ مليج چون ته اسان کي کين ائين نه چوڻ گهرجي. هو اسان سان ظالمانه ورتاءُ ڪن ته اسان کي ساڻن ظالمانه ۽ غير منصفانه ورتاءُ نه ڪرڻ گهرجي.“ (مکتوبات شيخ الاسلام، حصو پهريون، مکتوب نمبر ۶۳، ڇاپو مڪتبه دينيه ديوبند، ص ۱۴۱-۱۴۶)

مولانا حسين احمد مدنيءَ جي هن بيان تي غور ڪيو. ان مان معلوم ٿئي ٿو ته مقلدانه نظر ڪيئن شين کي فقط سندن ظاهر (Face Value) تي وٺندي آهي ۽ مجتهدانه نظر ڪيئن لڪل حقيقتن تائين پهچي ويندي آهي. مغل بادشاهه اڪبر جيتوڻيڪ گهڻو تعليم يافته نه هيو، پر هو بي حد ذهين هو. هن هن راز کي سمجهي ورتو ته اسلام پنهنجي فطري ڪشش سبب هر انسان کي اپيل ڪندو آهي. شرط فقط هيءُ آهي ته ماڻهن جي وچ ۾ ضد ۽ نفرت جي فضا نه هجي. هن وڌيڪ ان حقيقت کي سمجهيو ته برهمڻن، هندن ۽ مسلمانن ۾ دوري پٽڻا ڪري اسلام جي پرچار کي مصنوعی طور تي روڪي ڇڏيو آهي. ان دريافت سبب اڪبر هيءُ ڪيو ته ڪجهه بي ضرر هندو رسمن کي پنهنجي درٻار ۾ رائج ڪري ڇڏيو. اڪبر جي هيءَ روش هندو مذهب کي اپنائڻ لاءِ نه هئي، پر اها فقط دل وٺڻ لاءِ هئي. ان جو اصل مقصد اسلام جي پرچار ۾ پيدا ٿيندڙ رڪاوٽن کي دور ڪرڻ هيو.

پر اڪبر جا همعصر عالم ان راز کي سمجهي نه سگهيا. سندن نظر فقط اڪبر جي گيڙوءَ ڪپڙي کي ڏسي سگهجي. اڪبر جنهن گهري پاليسيءَ تحت وقتي طور تي گيڙوءَ ڪپڙي کي اختيار ڪيو هو، ان حڪمت کي سمجهڻ کان هو قاصر رهيا. انهن هن جي خلاف ايترو طوفان مچايو، جو سندس منصوبو پنهنجي تڪميل تي پهچڻ کان اڳ ئي ختم ٿي ويو. ان معاملي کي غلط رنگ ڏيڻ جو نتيجو هيءُ نڪتو جو هندستاني تاريخ جو سفر اسلام جي موافقت ۾ جاري ٿيڻ بدران اسلام جي خلاف جاري ٿي ويو. مولانا سيد حسين احمد مدني ان معاملي تي جيڪو تبصرو ڪيو آهي، اهو مجتهدانه نظر جو هڪ واضح مثال آهي. هو پنهنجي مجتهدانه بصيرت سبب هن راز کي دريافت ڪرڻ ۾ ڪامياب ٿي ويا ته معتدل حالتن ۾ مسلمانن ۽ غير مسلمانن جي وچ ۾ ميل ميلاپ هميشه اسلام جي اشاعت جي صورت ۾ ظاهر ٿيو. چري ۽ گدري جي وچ ۾ جيڪڏهن ٽڪراءُ هجي ته فتح هميشه چريءَ کي ٿي ويندي. پوءِ چريءَ کي گدري مٿان رکيو



وڃي يا گدري جي هيٺان، ايستائين جو ان وقت به گدري کي ئي نقصان رسندو آهي، جڏهن چريءَ بظاهر پنهنجو پاڻ کي گدري جي رنگ ۾ رڳي ڇڏيو هجي.

صحيح معيار ۽ غلط معيار

مقلدانه فڪر جا تمام گهڻا نقصان آهن. انهن ۾ شايد سڀ کان وڏو نقصان هيءُ آهي ته اهڙا ماڻهو حق کي خود حق سان نٿا سڃاڻن، پر هو ان کي ماڻهن جي نسبت سان سڃاڻن ٿا. اهڙن ماڻهن جو سڀ کان وڏو مرجع سندن مفروضه بزرگ بڻجي ويندا آهن. هي مفروضه بزرگ جنهن شيءِ کي حق ٻڌائين ان کي هو حق مڃين ٿا. ڪو به شخص جيڪو سندن مفروضه بزرگن جي فهرست ۾ شامل نه هجي، اهي جيتوڻيڪ ڪيترن ۽ گهڻن دليلن سان ڪنهن ڳالهه کي چو نه پيش ڪري، هو ان کي مڃڻ لاءِ تيار نه ٿيندا آهن، ڇاڪاڻ ته انهن جي اندر هيءُ صلاحيت ئي نه هوندي آهي ته هو دليل جي ذريعي ڪنهن شيءِ کي سڃاڻن ۽ ان کي اختيار ڪن.

اهو ئي واحد سڀ کان وڏو سبب آهي، جنهن ڪري هر دؤر ۾ پيغمبرن جو انڪار ڪيو ويو. پيغمبر پنهنجن همعصرن کي هڪ نئون شخص ڏسڻ ۾ ايندو هو، جيڪو سندن مفروضه بزرگن جي فهرست کان ٻاهر هو. تنهن ڪري هو پيغمبر کي سندس زندگيءَ ۾ لحاظ جوڳي شخص جو درجو نه ڏيئي سگهيا. وڌيڪ هي ته پيغمبر جڏهن سندن محبوب شخصيتن تي تنقيد ڪندو هو ته هو ان سان ويتر وڌيڪ پڙڪي پوندا هئا ۽ ان جي پيغام تي سنجيدگيءَ سان غور ڪرڻ لاءِ تيار نه ٿيندا هئا.

مقلدانه ذهن ۽ مجتهدانه ذهن ۾ سڀ کان وڌيڪ اهم فرق هيءُ آهي ته مقلدانه ذهن رکندڙ ماڻهو، حق کي فقط پنهنجين شخصيتن جي حوالن سان سڃاڻن ٿا. ان جي ابتڙ مجتهدانه ذهن رکندڙ ماڻهن ۾ هيءُ صفت هوندي آهي ته هو حق کي خالص دليل جي زور تي سڃاڻن ۽ ان کي پوري آمادگيءَ سان اختيار ڪري سگهن.

انهيءَ فرق جو هي نتيجو آهي ته مقلدانه ذهن رکندڙ ماڻهو عين انهيءَ شيءِ کان محروم ٿي ويندا آهن، جنهن کي دين ۾ سڀ کان وڌيڪ اهم حيثيت حاصل آهي. يعني ”معرفة وارو ايمان“. معرفة واري ايمان جو سرچشمو ذاتي دريافت (Self Discovery) آهي. مقلدانه ذهن رکندڙ ماڻهو خود پنهنجي ذهن کي آزادانه طور تي استعمال ٿي نه ڪندا آهن. تنهن ڪري هو معرفة واري اسلام کان واقف نه ٿيندا آهن.

مجتهدانه ذهن رکندڙن جو معاملو ان جي بلڪل ابتڙ آهي. اهڙن ماڻهن جي ذهن جون دريون هر وقت کليل رهنديون آهن. هو سدائين آزادانه طور تي غور فڪر لاءِ تيار رهندا آهن. اهي هيءَ صلاحيت رکندا آهن، ته جيڪڏهن ڪنهن شيءِ جو حق هجڻ ظاهر ٿئي، ته هو فوراً ان کي سڃاڻي وٺن ۽ ڪنهن جهجهڪ کان سواءِ ان کي مڃي وٺن.

موجوده دنيا ۾ ڪنهن انسان لاءِ سڀ کان وڏي شيءِ هيءُ آهي ته هو حق کي دريافت ڪري. اهو احساس ته مون سڃاڻيءَ کي ماني ورتو آهي، بيشڪ هن دنيا جي سڀ کان وڏي نعمت آهي. پراها عظيم ترين نعمت فقط انهن ماڻهن کي ملندي آهي، جيڪي مجتهدانه فڪر رکندڙ هجن. جيڪي مقلدانه فڪر جي اونداهين ۾ گم هوندا، اهي ڪڏهن به معرفة جي سڃاڻيءَ جو تجربو نٿا ڪري سگهن.



سنڌيڪار: احمد الدين شر

اسلام ۾ علم ۽ عمل جي اهميت

اسلام ان وحي الاهي جو نالو آهي، جيڪا رحمت پري رسول عربي، حضرت محمد مصطفيٰ احمد مجتبيٰ ﷺ تي نازل ٿي. ان جو مقصد انساني زندگيءَ جي مهار کي سندس پالڻهار جي طرف ڦيرائڻ ۽ سڄي انسانيت کي سڌي واٽ وٺائڻ آهي. ٻين لفظن ۾ ائين ڪڻي چئجي ته ڪجهه حقيقتن کي نئين انداز سان پيش ڪرڻ جو نالو اسلام آهي.

هن ڳالهه کي هيئن سمجهو ته ڪنهن ماڻهوءَ وٽ ڪو اهڙو فلسفو يا سوچ هجي، جنهن لاءِ کيس پڪ هجي ته انهيءَ مان جڳ جهان وارن کي اڀراسو ٿيندو ۽ هو پنهنجي انهيءَ فلسفي کي ماڻهن تائين ڪاميابي سان پهچائڻ به گهرندو هجي ته اهڙيءَ صورت ۾ هو ڇا ڪندو؟ لازمي طور سندس طريقو هيءُ هوندو جو هو سڀ کان پهريان پنهنجي نظريي جي وضاحت ڪري ان کي پنهنجي مٿان لاڳو ڪندو. ان کان پوءِ هو ان جي سمجهاڻي جي لاءِ سڀني جيلا وسيلا ڪتب آڻيندي ٻين تائين پهچائڻ جي ڪوشش ڪندو ۽ ان راهه ۾ ايندڙ هر ڪنڊي ڪڙجي کي پري اڇلائي پنهنجو دڳ صاف ڪندو ته جيئن ان طرف پهريون ڀيرو قدم رکڻ وارو ان رستي جي اهڃاڻي ڏسي پاسو ٿي نه مٽائي وڃي.

وحي جي نازل ٿيڻ کان وٺي اسلام جي راهه اها ئي رهي آهي:

﴿اِقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اِقْرَأْ وَرَبُّكَ الْأَكْرَمُ ۝﴾
 ﴿الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمُ﴾ (العلق)

”پنهنجي پالڻهار جي نالي سان پڙه جنهن پيدا ڪيو آهي. انسان کي رت جي ڄميل دڳ

مان بنايو اٿس. پڙه، تنهنجو پاليندڙ وڏو سخي آهي. جنهن قلم سان (مفيد شين جو

لکڻ) سيکاريو آهي. انسان کي اهو ڪجهه سيکاريائين جنهن کي هو نه ڄاڻندو هو.“

مٿين آيتن ۾ علم مان مطلب وحي ۽ ان جي نشر و اشاعت ۽ حفاظت جو علم آهي. مادي نظرين ۾ پڻ ٻئي علم گڏوگڏ هلن ٿا. هڪ سائنسي علمن جو ڄاڻو، نشر و اشاعت جا اوزار ناهي پيش ڪري ٿو ته وري هڪ سائنسدان انهن وسيلن کي ڪتب آڻيندي پنهنجي نظرين کي پڌرو ڪري سگهارو بنائي ٿو. اهڙي طرح معاشري اندر ٻئي پنهنجو پنهنجو فرض نڀائڻ ٿا ۽ ٻنهي جو علم هڪ ٻئي کي فائدو پهچائي ٿو. نادان مسلمانن کي هيءَ ڳالهه سمجهڻ گهرجي ته جيڪڏهن ڪو ماڻهو ديني ڄاڻ ڏئي رهيو آهي ۽ ڪو ٻيو وري ان ڄاڻ کي گهڻن ماڻهن تائين پهچائڻ لاءِ ڪو سائنسي اوزار، مثلاً، لائوڊ اسپيڪر يا ريڊيو نشريات، يا وري ان کي محفوظ ڪرڻ لاءِ ٽيپ رڪارڊر وغيره استعمال ڪري ٿو، ته ٻئي ماڻهوءَ جي اهميت پهرين کان ڪنهن به طرح گهٽ نه آهي، پر اڃا به وڌيڪ ٿي سگهي ٿي.

اسلام جي تعليم شروع کان وٺي مختلف بنيادي ۽ ان جي مددگار شاخن جي صورت ۾ ڦهليل رهي آهي. انهيءَ جي اندر نه ديني علم زندگيءَ کان ڏور ۽ نه وري شهري علم دين کان جدا هئو. علم جي ديني ۽ دنياوي ڀيڻ تي تنزل ۽ پسي تيءَ جي پيداوار آهي.



ان ڳالهه ۾ ڪو به شڪ نه آهي ته اسلام جي علمي تحريڪ جي ظاهري شڪل شريعت جو علم هئو. يعني قرآن، حديث، فق ۽ تربيت ۽ اخلاقيات سان واسطو رکندڙ علم. قرآن ۽ سنت، جيڪي انساني سوچ ۽ فڪر جي ترقي ۽ حق ۽ سچ جي حاصلات لاءِ ذهني پختگي جا سرچشما آهن ۽ هڪ اعليٰ ۽ بي مثال انساني تهذيب جو بنياد آهن، تن جي حقيقت کان ڪو به باشعور ۽ عقلمند انسان انڪار نٿو ڪري سگهي. اهڙيءَ طرح ٻين علمن سان گڏوگڏ عربي ٻولي ۽ ادب کي به قريفي ملي ۽ پوءِ انساني علمن ۾ سندس زندگيءَ سان لاڳاپو رکندڙ علم به شامل ٿيندا ويا. انساني سوچ ۽ ويچار جي پختگي سان گڏوگڏ تجربن ۽ مشاهدن تي ٻڌل زندگيءَ ۽ ڪائنات سان تعلق رکندڙ علم پڻ وجود ۾ آيا، جن ۾ رياضي، نباتات، حيوانات، فلڪيات، ڪيميا ۽ ٻئي ڪيترائي مفيد سائنسي علم اچي وڃن ٿا. مطلب ته ڪجهه صديون اڳ تائين مسلمانن کي هر ميدان ۾ علمي ۽ صنعتي برتري حاصل رهي، جنهن صليبي حملن کي پسپا ڪري ڇڏيو.

محقق انهيءَ ڳالهه کي تسليم ڪن ٿا ته سائنس ۽ مذهب جي وچ ۾ جنگ يورپ ۾ پيدا ٿي، جنهن کي ڪليسائين پڙڪايو هو. ڇو ته انهن جو خيال هو ته سائنسي رخ جي ڪاميابي اسلامي پيش قدمي جو اثر آهي. پر پوءِ حالتن پلٽو کاڌو ۽ مسلمانن جي زوال سان گڏوگڏ انهن جي علمي پيش قدمي به زوال جو شڪار ٿي وئي ۽ جتي ڪٿي جهالت پنهنجا پڙ پڪيڙي ڇڏيا. ڪيترن ئي ماڻهن جي سوچ اها وڃي رهي ته علم صرف وٽ پچائڻ (استنجو)، وضو ۽ نماز جا حڪم سمجهي وٺڻ جو ئي نالو آهي ۽ ان کان سواءِ باقي ٻئي علم سکڻ بيڪار آهي. انهيءَ غلطيءَ جي ڪين اڏي ته ڳري قيمت پرڻي پئجي وئي جو بحر اوقيانوس (اٽلانٽڪ وڏي سمنڊ) کان ويندي بحر الڪاهل (پئسفڪ وڏي سمنڊ) تائين جا سمورا علائقا ظالم قوتن جي هٿن ۾ رانديڪا بنجي ويا جن کي هنن پنهنجي ظالمانه مقصدن ۾ استعمال ڪيو.

حيرت جي ڳالهه هيءَ آهي ته اڄ دين سان وابستگي جا دعويدار ڪجهه نوجوان انهيءَ غلطيءَ کي سڀني سان سانڍيون بيٺا آهن ۽ ڪاليجن ۽ يونيورسٽين ۾ داخل هئڻ جي باوجود به پنهنجي مضمون سان دلچسپي وٺڻ جي بدران چون ٿا ته اسان ته دين جو علم پڙهنداسين.

هائِ افسوس! ڇا دين جو علم انهن علمن کان سواءِ قائم رهي سگهي ٿو جن کي توهان بيڪار سمجهي وينا آهيو؟ انهن ۾ ڪيترا ته اهڙا به آهن جيڪي ڪامرس، ميڊيڪل ۽ انجنيئرنگ جي ڪاليجن ۾ ڪيترا ئي سال وڃائڻ کان پوءِ انهن کي ڇڏي ڪنهن ديني مدرسن ۾ هليا وڃن ٿا. اهڙي ئي هڪ شاگرد مون کي لکيو ته: ”مان الله تعاليٰ کان دعا ڪندو آهيان ته مون کي حق ۽ سچ جي راه ڏيکاري ۽ ڪنهن ديني مدرسي ۾ داخلا جي توفيق ڏئي، ڇو ته مون امام شافعي جو قول پڙهيو آهي ته علم ته حقيقت ۾ حديث جو ئي علم آهي باقي سڀ ڪجهه شيطاني خيال آهن. مهرباني ڪري، باقاعدي ديني تعليم حاصل ڪرڻ واري خواهش جي پورائي لاءِ منهنجي مدد ڪريو.“

هاڻي انهيءَ شاگرد جي خيال موجب، جيڪڏهن امام شافعي جو قول صحيح روايت ڪيل آهي ته به ان جو مطلب اهو ناهي جيڪو هن نوجوان سمجهيو آهي. اصل حقيقت هيءَ آهي ته ان روايت جو مطلب آهي ته عبادت جي معاملن ۾ ڪنهن جي شخصي راءِ کي ڪابه اهميت نٿي ڏئي



سگهجي. عبادتون ته صرف اهي ئي قابل قبول آهن، جيڪي رسول الله ﷺ ڏانهن پڪي ثابتي سان منسوب هجن. ٻئي پاسي ڏٺو وڃي ته عبادتي معاملن، مسلمانن جي اجتماعي زندگيءَ سان تعلق رکندڙ باقي ٻين معاملن نسبت سمنڊ مان هڪ بوند جي حيثيت رکن ٿا. پوءِ باقي علمن ۾ روايتن جو ڪهڙو ۽ ڪيترو عمل دخل ٿي سگهي ٿو؟

ان کان پوءِ جڏهن ديني مدرسن ڏانهن نظر ڊوڙايون ٿا ته انهن مان فارغ ٿيندڙ نوجوانن وٽان فقط مايوسي پلٽي پوي ٿي. ڪو صاحب تقرير ڪري رهيو هو ۽ سندس تقرير جو سڄو زور قبرن کي پڪي ڪرڻ خلاف رهيو. ڪنهن چيو ته سائين هتي ته ڪا پڪي قبر آهي ئي ڪونه. اصل ۾ هن صاحب سکيو ئي فقط اهو موضوع هئو، پوءِ وڌيڪ ڪجهه ڄاڻي ته بيان به ڪري!

پيرس ۾ هڪ مسجد جي افتتاح جي موقعي تي يادگار قوتو ورتا پئي ويا. اڃانڪ هڪ نوجوان پڙڪو ڏئي اٿيو، جي تصوير حرام آهي. ان کي ڪنهن چيو ته هيءَ تنهنجي سوچ آهي، باقي گهڻا فقيه تنهنجي ان سوچ جي خلاف آهن. تون پيرس جهڙي شهر ۾ رهي ڪري پنهنجي انهيءَ ڪوتاهه نظريءَ سان اسلامي دعوت کي ئي نپ ڪري ڇڏيندين. ڇا تون گهرين ٿو ته تو جهڙن ٿورڙن ڪوتاهه نظر وارن جي ذاتي خيالن جي خاطر پوري دين کي قربان ڪري ڇڏجي؟

مان اڪثر سوچيندو آهيان ته اسلام جي اها ڪيڏي نه وڏي بدنصوبي آهي جو ان جي نمائندگي ڪرڻ وارا اهو به سمجهي نٿا سگهن ته ڪهڙي علم سان دين جي خدمت ۽ وضاحت ڪري سگهجي ٿي. اهي ماڻهو ڪن روايتن ۽ پنهنجي سوچ سان چڱيو رهڻ کي ئي دين جي خدمت سمجهن ٿا. جڏهن حضرت سليمان جي درٻار ۾ هڪ جن آچ ڪئي ته سندس درٻار برخواست ٿيڻ کان اڳي بلقيس جو تخت اُٿي پيش ڪندو ته:

قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَأْتِيَنَّكَ إِنَّكَ ظَنَنْتَ أَنَّهُ
قَلْبًا رَّأَاهُ مُسْتَقَرًّا عِنْدَهُ قَالَ هَذَا مِنْ فَضْلِ رَبِّي ۗ (النحل: ٣٠)

”پر هڪڙي شخص جنهن کي ڪتاب جو ڪجهه علم هئو (تنهن) چيو ته مان ان تخت کي اک چنڀڻ کان به اڳ تو وٽ اُٿي سگهندس. پوءِ جڏهن (حضرت سليمان) اهو تخت پنهنجي اڳيان ڏٺو تڏهن چيائين ته هي منهنجي پالڻهار جو فضل آهي.“

مسلمانن کي اڄ اهڙن ئي ماڻهن جي شديد گهرج آهي، جيڪي اهڙي ڪتاب جو علم رکندڙ هجن. ڪٿي ائين ته ناهي ته اهڙا ماڻهو آهن ته سهي، پر انهن کي خوف آهي ته هو پنهنجو علم صحيح طرح استعمال ڪري نه سگهندا، انهيءَ ڪري هو يورپ ۽ آمريڪا ڏانهن هليا ويا آهن؟ الله تعاليٰ مسلمانن کي هڪ ٻئي سان پلائي ڪرڻ جو حڪم ڪري ٿو:

وَأَفْعَلُوا الْخَيْرَ لَعَلَّكُمْ تُفْلِحُونَ (الحج: ٤٤)

”۽ پلائي ڪريو ته جيئن ڪاميابي ماڻبو.“

وري پنهنجي سر پلائي ڪرڻ سان گڏوگڏ ٻين کي به اها دعوت ڏيڻ جي ذم داري ڏني اٿس:

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ (آل عمران: ١٠٣)

”توهان ۾ هڪ جماعت اهڙي هئڻ گهرجي جيڪا نيڪيءَ جي راه جي دعوت ڏيندڙ هجي.“



هاڻي سوال آهي ته ڇا نيڪيءَ جي فقط هڪ ئي شڪل باقي وڃي رهي آهي؟ ڇا روزي ۽ نماز کانسواءِ ٻيو ڪي؟ ٻي ڪنهن نيڪيءَ جو تصور يا وجود نظر نٿو اچي؟ ائين نه آهي، جهڙي طرح بچڙائيءَ جون بي شمار شڪليون آهن، بلڪل اهڙيءَ ئي طرح نيڪيءَ جون به بي شمار صورتون آهن. انهن جا رستا ۽ وسلا به بيشمار آهن. جيڪو حڪم مقصدن جو آهي اهو ئي حڪم وسيلن ۽ ذريعن سان به لاڳو ٿئي ٿو:

فَمَنْ أَمَنَ وَأَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُونَ ۝ وَالَّذِينَ كَذَّبُوا بِآيَاتِنَا إِنَّا سَنُعَذِّبُهُم بِالْعَذَابِ يَأْتِيهِمْ أَلْوَابٌ مِّنَ السَّمَاءِ ۝ (الانعام)

”پوءِ جنهن به ايمان آندو ۽ پاڻ سڌاريائين تنهن جي لاءِ نڪي ڪنهن طرح جو انديشو

هوندو نڪي ڪنهن طرح جو غم. مگر جن ماڻهن اسان جي آيتن کي ڪوڙو سمجهي رد

ڪيو تن کي سندن نافرمانيءَ ۽ بدعملن سببان عذاب وڪوڙي ويندو.“

قرآن پاڪ ته حق جي تائيد لاءِ جنگي حرفت ۽ ڪاريگريءَ ۾ ترقي حاصل ڪرڻ کي به نيڪ عمل سڏي ٿو. حضرت دائود جي باري ۾ اچي ٿو:

إِنَّمَا أَعْمَلُ سَابِغَاتٍ وَقَدِّرُ فِي النَّارِ وَأَعْمَلُوا صَالِحًا إِنِّي بِمَا تَعْمَلُونَ بَصِيرٌ (سبأ: ۱۱)

”اسان حضرت دائود کي حڪم ڏنو ته انهيءَ لوه مان زرهون ٺاه ۽ زنجيردار زرهن

جي ڪٽڻ کي پوري انداز تي بيهار ۽ (اي دائود جا ماڻهو) سٺو ڪم ڪيو، يقين رکو ته

جيڪي جيڪي توهان ڪيو ٿا سو مان چڱي طرح ڏسان ٿو.“

اهو ئي سبب آهي جو الله تعاليٰ جي راه ۾ جهاد جي وقت، سر تي اچڻ واري هر مشڪل تي اجر ۽ ثواب جي خوشخبري ڏني وئي آهي. نبي ڪريم ﷺ نيڪيءَ جي اڻ ڳڻين صورتن جو بيان فرمائيندي، زال مڙس جي خوشگوار تعلق کي به صالح عمل سڏيو آهي. ڇو ته انهيءَ ڪري گناهن کان بچاءُ ٿئي ٿو. تنهن ڪري اهڙي تعلق جي بدلي ۾ به الله تعاليٰ وٽان اجر ملي ٿو.

هر اهو عمل، جنهن سان انسانيت جو ڳاٽ اوچو ٿئي سو نچ ڏين جو ئي حصو آهي ۽ يقينن اهڙي عمل سان دنيا ۽ آخرت ۾ انسان جو مان مٿاهون رهي ٿو.

(علامه محمد غزالي جي ڪتاب: ”اسلام ڪه بارے میں 100 سوال“ تان ورتل)

تفسير الفرقان في معارف القرآن

تصنيف ليلف حضرت مولانا خواجہ محمد عبدالحی فاروقی

تليزید؛ امام انقلاب حضرت مولانا عبید اللہ سندھی

حکمت قرآن انسٽيٽيوٽ

انقلابي تعليم ۽ انسانن جي ذاتي ۽ اجتماعي زندگيءَ ۾ تبديلين لاءِ قرآن

حکيم هو حکيماڻو تفسير — چونڊ سورتون — صفحا 912 هديو- / 600 رپيا



مسٽر مسعود صاحب

هارين جي مصيبتن جو حل قرآن جي روشني ۾

قرآن شريف جو حڪم زمين جي مالڪي بابت بلاشبہ ”هارپ“ (يعني اهي ڪانديدار جي پنهنجي زمين پاڻ آباد ڪن) جي فائدي ۾ آهي. ان باري ۾ قرآن پاڪ جي حڪمن جي پيروي ڪن جزوي مثالن کان سواءِ اسلامي تاريخ ۾ بلڪل ڪانڊي ٿي آهي. سرمايه دارن قرآن شريف جي حڪمن جي تاويل اهڙي نموني ۾ پئي ڪئي آهي، جنهن ۾ سندن ئي فائدو پئي رهيو آهي ۽ سندن تن پروري جي راه ۾ ڪو به اٽڪاءُ نه پئي وڌو آهي. ڇاڪاڻ ته اها تن پروري رسول الله ﷺ جي وفات کان پوءِ خلافت راشدہ جي سقوط بعد شروع ٿي وئي هئي.

اها تن پروري صدين کان هلندي ايتري حد کان ٻاهر نڪري وئي آهي، جو اسلام تي نقطه چيني ڪندڙ، تن پروري کي ئي اسلام سمجهي رهيا آهن.

ڪميونسٽ انهن هاڻوڪين حالتن مان فائدو وٺي رهيا آهن ۽ انهيءَ ظالم سرشته (تن پروري) جي ستايلن ۽ ڪمزورن جي مذهبي عقيدن کي ڪميونزم جي لهر لوڏي رهي آهي. اهي ڪنگال آدمي کي چون ٿا ته: ”تو کي پنهنجو خدا به آهي، رسول به آهي ۽ قرآن به آهي. توکي پير، مولوي ۽ مسجدون به آهن، پر اهي سڀ تنهنجي بڪ ۽ سڃاڻي جي مسئلن کي حل ڪرڻ ۾ ڪهڙي مدد ڪري سگهن ٿا؟ اهي توکي ترقي ڏياري معزز انسانن جي قطار ۾ بيهارڻ لاءِ تنهنجي ڪهڙي رهبري ڪن ٿا؟ اسلامي مساوات (هڪ جهڙائي) محض دوکو آهي. اهو هڪ چار آهي جو توکي غلام ڪري رکڻ لاءِ وڃايو ويو آهي.“

هو اهي سڀ ڳالهيون سوسائٽي ۾ ٿيندڙ هزارين ظلمن جا مثال ڏئي ثابت ڪن ٿا. اهڙا بحث عام ماڻهن جي مذهبي عقيدن کي لوڏي رهيا آهن، جنهن ڪري ڪيترائي تشويش ۾ پئجي وڃن ٿا ته ڇا سچ پچ اسلام سندن مکيه مسئلي، بڪ ۽ سڃاڻي کي مٽائڻ جي قابل نه آهي؟ جيئن اڄ ڪالهه ساري دنيا ۾ مذهب کي ڪيترن ئي اقتصادي نقطن جي چولين سامهون ٿيڻو پيو آهي، تيئن پاڪستان ۾ به اسلام کي ساڳين ئي مشڪلاتن کي منهن ڏيڻو پيو آهي. اسلام بيشڪ سڀني اقتصادي خرابين جي مٽائڻ لاءِ رستو ڏيکاري ٿو، پر بدقسمتي سان مسلمانن ۾ ڪي خود غرض ۽ مطلبتي ماڻهو اسلام جا سچا پچا اصول عمل ۾ آڻڻ جي وات ۾ رکاوٽون وجهن ٿا. مسلمانن ۾ جيڪي سمجهو ۽ دوراندیش آهن تن انهن خطرن کي پوري طرح محسوس ڪيو آهي ته جيڪڏهن اسلام جي اصولن موجب عوام الناس جي بدحالي ۽ بڪ جو علاج نه ڪيو ويو ته پوءِ اسلام کي به ان تباهي جي سامهون ٿيڻو پوندو، جنهن تباهي ريشيا جي مروج مذهب کي روسي انقلاب اچڻ بعد ناس ڪري ڇڏيو هو. جيڪڏهن مالي مسئلن ۾ ۽ خاص ڪري زمين جي باري ۾ اسلامي اقتصادي اصول رائج ڪرڻ ۾ اسين گتاسون ته پوءِ رڳو پاڪستان کي خطرو نه آهي، پر خود اسلام جو وجود به لوڏن ۾ اچي ويندو.

قرآن شريف جو قانون ”زمينداري“ جي فائدي ۾ نه آهي. قرآن شريف جي تعليم جو مول مٽو هي آهي ته زمين صرف انهن ماڻهن ۾ مساوي طرح ورهائي وڃي، جيڪي پنهنجي هٿن سان



هر ڪاهيندڙ آهن. قرآن شريف زمين تي خانگي مالڪي جو حق تسليم نه ٿو ڪري. ڇاڪاڻ ته زمين الله تعاليٰ جي آهي. ۽ ان جي پاران استيت (حڪومت) مالڪ ٿئي ٿي. قرآن شريف ۾ فرمايل آهي:

قَالَ مُوسَىٰ لِقَوْمِهِ اسْتَعِينُوا اللَّهَ وَاصْبِرُوا إِنَّ الْأَرْضَ لِلَّذِينَ يُؤْتُونَهَا مِن يَشَاءُ مِن بَيْنِ يَدَيْهِ وَالْعَاقِبَةُ لِلْمُتَّقِينَ (الاعراف)

”حضرت موسيٰ عليه السلام پنهنجي قوم کي چيو ته الله تعاليٰ کان مدد جا خواستگار ٿيو ۽ صبر ۽ استقلال سان ثابت قدم رهو. زمين الله جي ملڪيت آهي ۽ ان جي حڪومت پنهنجي ٻانهن مان جنهن کي وٺيس تنهن کي ڏي ٿو ۽ پرهيزگارن جي پڇاڙي بهتر آهي.“

هي پڻ قرآن شريف جو مکيه اصول آهي ته الله تبارڪ و تعاليٰ زمين سڀني ماڻهن جي پلي لاءِ خلقي آهي ته هو پلي ان مان ڦل کائين ۽ بي پئداڻش مان نفعو حاصل ڪن. الله تعاليٰ پنهنجي ڪلام پاڪ ۾ فرمائي ٿو:

وَالْأَرْضُ وَضَعَهَا لِلْأَنَامِ ۗ فِيهَا فَاكِهَةٌ وَالنَّخْلُ ذَاتُ الْأَكْمَامِ (الرحمن)

”الله تعاليٰ ئي آهي، جنهن زمين پنهنجن ٻانهن جي فائدي لاءِ فرش وانگر وڇائي آهي. ان ۾ ميوا پيدا ڪيا آهن. ڪجين جا درخت اڀاريا آهن جي قسمن قسمن ڪجور پئدا ڪن ٿا.“

الله تعاليٰ سڀني جي روزي جي ضمانت پاڻ تي ڪئي آهي جو هو خالق آهي. سڀ شيون جي ڌرتي تي موجود آهن سي پروردگار ساري انسان ذات جي پلي لاءِ خلقيون آهن:

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَمُسْتَوْدَعَهَا كُلٌّ فِي كِتَابٍ مُّبِينٍ (هود: ٦)

”ڌرتي تي ڪا به چرندڙ ساهه دار شيءِ نه آهي جنهن جو رزاق الله تعاليٰ جي ڏني نه هجي.“

هُوَ الَّذِي خَلَقَ لَكُمْ مَنِ الْأَرْضَ جَبِيلًا (البقرة: ٢٩)

”هو الله تعاليٰ ئي آهي، جنهن زمين تي جيڪي شيون موجود آهن، سي سڀ توهان سڀني جي لاءِ ئي خلقيون آهن.“

وَجَعَلْنَا فِيهَا رِوَادٍ وَمِنَ فَوَائِحِهَا وَبَارَكْنَا فِيهَا وَأَقْوَاتَهَا فِي أَرْبَعَةِ أَيَّامٍ (لم- سجده: ١٠)

”زمين جا پئداڻشي ذريعا سڀني ۾ انصاف سان ورهائڻا آهن، هن ڌرتي تي اتاهان جبل ڪڙا ڪيا، جي مضبوطي سان مٿس بيٺل آهن ۽ زمين تي پنهنجون برڪتون بخشيون ۽ ان مان پئداڻش جا جيڪي ذريعا ٿيڻا هئا تن جو تخمينو چئن ڏينهن ۾ ڪيو ۽ اهي وسيلا سڀني گهرجائو آدمين ۾ انصاف سان ورهائيا ويندا.“

انساني معاشري جا سڀئي فرد وڌ کان وڌ پلائي حاصل ڪرڻ لاءِ زمين ۾ مساوي طور شريڪ آهن ۽ اهڙي مالڪي يا زمين جو قبضو، جنهن ڪري نفعو ڪن چند ماڻهن کي حاصل ٿئي ۽ گهڻي حصي کي ان نفعي حاصل ڪرڻ کان محروم رکيو وڃي، سا مالڪي قرآني قانون جي ئي خلاف آهي.

ڪوبه شخص مطلق مالڪي جا حق زمين تي رکي نه ٿو سگهي، تنهن ڪري ڪنهن کي به حق نه آهي ته زمين مقاطعي تي ڏئي. الله تعاليٰ اسان کي اجازت ڏني آهي ته اسين پنهنجي روزي ڪمائڻ لاءِ زمين ڪتب آڻيون. پوءِ جيڪڏهن ڪنهن ٻئي جو ٽڪرو پنهنجن هٿن سان پوکيو آهي ته هو انهيءَ زمين جو ايستائين حقيقي مالڪ سمجهيو ويندو، جيستائين هو اهو زمين جو ٽڪرو آبادي هٿ آڻيندو رهندو ۽ ان حالت ۾ کيس بي دخل ڪري نه سگهيو.



(سرڪاري موجب ادا ڪرڻ بعد) جيڪا ڪمائي مرد يا عورت کي حاصل ٿئي سا ان جي ئي ملڪيت آهي.

لِّلرِّجَالِ نَصِيبٌ مِّمَّا كَتَبُوا ۗ وَلِلنِّسَاءِ نَصِيبٌ مِّمَّا كَتَبْنَ ۗ (النساء: ٣٢)

”مرد کي پنهنجي عملن ۽ ڪمائي جي ڦل تي حق ۽ حصو آهي (۽ عورت کي به پنهنجي عملن ۽ ڪمائي جي ڦل تي حق ۽ حصو آهي.“

ملڪيت جي ڪسوٽي ذاتي پورهيو يا ڪسب آهي. هڪڙو شخص ايتري زمين رکي سگهي ٿو جيتري هو کيتري آباد ڪري سگهي. پوءِ اها زمين ورثي ۾ به اچي سگندي، پر انهيءَ شرط سان ته مٿيون اصول لاڳو رهندو. يعني وارث به تيستائين وارث رهندو جيستائين اها ٻني پاڻ آباد ڪندو رهندو.“

انسان ذات جي گذران حاصل ڪرڻ جا ذريعا الله تعاليٰ اهڙي ريت بنايا آهن جو هر هڪ شخص آزاد آهي ته هو پنهنجي روزي پنهنجي محنت مزدوري سان ڪمائي سگهي ۽ الله تعاليٰ جو قانون نهايت واضح آهي ته ڪنهن کي به پنهنجي محنت جي اجوري کان گهٽ ملڻ نه گهرجي. (ليس للانسان الا ما سعي)

”جيئن انسان جسماني ۽ دماغي طاقتن ۾ مختلف ٿين ٿا، تيئن هو روزي ڪمائڻ جي طاقت ۾ به تفاوت رکن ٿا.“

وَاللَّهُ فَضَّلَ بَعْضَكُمْ عَلَىٰ بَعْضٍ فِي الرِّزْقِ ۗ فَمَا الَّذِينَ فُضِّلُوا بِرَادِي رِزْقِهِمْ عَلَىٰ مَا مَلَكَتْ أَيْمَانُهُمْ فَهُمْ فِيهِ سَوَاءٌ أَفَبِعِزَّةِ اللَّهِ يَجْحَدُونَ (النحل: ٧١)

”الله تعاليٰ توهان کي پنهنجي روزي ڪمائڻ جي طاقت ۾ به هڪ ٻئي کان ممتاز ڪيو آهي. هڪڙا ٻين کان گهڻو ٿا ڪمائين پر ائين نه ٿا ڪن ته جن تي وڌيڪ فضل ٿيل آهي

سي (پنهنجون وافر آمدنيون) انهن کي ورهائي ڏين جيڪي سندن (يعني وڌيڪ ڪمائيندڙن جا) محتاج آهن. جيتوڻيڪ انهيءَ ڪمائيءَ ۾ سڀ هڪجهڙا ڀائيوار آهن. پوءِ ڇا ائين نه آهي ته اهڙا ماڻهو الله تعاليٰ جي شڪر گذاري ڪرڻ کان قاصر آهن؟“

هي ته صاف آهي ته قرآن شريف هن حالت کي تسليم ڪري ٿو ته سڀ آدمي روزي ڪمائڻ ۾ هڪجهڙا طاقتور نه آهن، جنهن ڪري وڌيڪ مالدار آهن ۽ ڪي گهٽ. پر قرآن شريف اهڙي حالت قبول ڪرڻ لاءِ تيار نه آهي، جنهن موجب هڪڙن وٽ ته دنيا جا انبار لڳا پيا هجن ۽ ٻيا بلڪل سڄا، ڪنگال ۽ دائي دائي لاءِ محتاج هجن. قرآن شريف هر هڪ کي هي حق ڏنو آهي ته الله تعاليٰ پنهنجي جوڙيل زمين ۾ جيڪي به پئداڻش جا ذريعا خلقي آهن، تن مان پنهنجي گذاري لاءِ ضروريات زندگي حاصل ڪري. پوءِ اهو شخص مضبوط آهي يا ڪمزور، تندرست آهي يا بيمار، ڏاڍو مٿس آهي يا هيٺو، شاهوڪار آهي يا سڄو، جيستائين هو جيئرو آهي، تيستائين هن کي انسان هئڻ سبب هي حق حاصل ٿيل آهي ته پنهنجي زندگي جون ضرورتون الله تعاليٰ جي پئدا ڪيل وسيلن مان حاصل ڪري.

قرآن شريف موجب زمين تي پيدا ڪيل گذران جا وسيلا سڀني جي گڏيل ملڪيت آهن. پوءِ جيڪڏهن ڪي ماڻهو پنهنجن ضرورتن کان وڌيڪ ڪمائڻ تي قادر ٿيا ته اها وافر ملڪيت انهن وٽ هڪ قسم جي ”امانت“ آهي، جا انهن ماڻهن تي خرچ ڪرڻي آهي، جي ڪن سڄين



پڇين مجبورين سبب ڪمائڻ جي لائق ٿي نه سگهيا آهن.

”قرآن شريف جي اصولن موجب مکيه نقطو هي آهي ته انسان ذات هڪ گڏيل ڪٽنب جي مثال آهي، جنهن جا ڀاتي هڪ ٻئي جي بهتري ۽ ڀلائي لاءِ پاڻ ۾ سلهاڙيل آهن. هو زندگي جي جدا جدا طبقن ۾ ڪم ڪندا رهن ٿا. ڪي ٿورو ڪمائين ٿا، ڪي زياده؛ جئن جئن هر هڪ ۾ استعداد موجود آهي. جيتوڻيڪ انهن مان شاهوڪار پنهنجي سموري ڪمائي غريبن کي نٿا ڏين ته به پنهنجي غريب ڀائرن جي سار سنڀال کان اهڙو بي پرواهه به رهي نه ٿا سگهن، جو ڀل غريب وڃي بڪ مرن. جيتوڻيڪ هر هڪ ڀاتيءَ کي پنهنجي ڪمائيءَ تي جدا جدا حق آهي ته به اها ڪمائي کين هڪ هنڌ ڪڍي ڪرڻي نه آهي، انهيءَ لاءِ ته سڀڪنهن کي زندگي جون گهرجون حاصل ڪرڻ جو موقعو ملي (پوءِ فڪر نه آهي ته هڪڙي گهڻو ڪمايو آهي ۽ ٻين ٿورو.“ (ترجمان القرآن حصو ٻيو)

مٿيون تفسير مولانا ابو الڪلام آزاد جو آهي. هو قرآن شريف جي تمام وڏن مفسرين مان هڪ آهي. مٿين مضمون مان ظاهر آهي ته سڀ انسان خدا تعاليٰ جي خلقيل رزق جي وسيلن ۾ هڪ جهڙا ڀائيوار آهن. ڪاٺين جي ملڪيت، ٻيلا ۽ پاڻي حڪومت جي حوالي رهڻا آهن. جيئن سموري رعيت انهن مان فائدو وٺي سگهي. اهڙي طرح زمين جيڪا رزق جي پندائش جو سڀ کان وڏي ۾ وڏو ذريعو آهي سا پڻ حڪومت جي حوالي رهڻي آهي، جيئن سڀڪو ان مان پورو پورو نفعو حاصل ڪري سگهي.

جيڪڏهن ڪو به شخص زمين جي وڏي ايراضي تي قبضو ڪرڻ بعد ٻين کي، الله تعاليٰ جي خلقيل انهيءَ زمين مان پيدا ٿيندڙ رزق کان محروم رکي ته اها ملڪيت قرآن شريف جي حڪمن موجب ناجائز سمجهي.

مختصر طور قرآن شريف جو قانون اهو آهي جيڪو مون مٿي ٻڌايو آهي ته مسلمانن ۾ جيڪي رواج چالو آهن سي سراسر قرآن شريف جي حڪمن جي خلاف آهن. هي اسان جي بدبختي آهي جو غير شرعي رواجن کي شرعي قانونن جيتري طاقت ملي وئي آهي ۽ سچو پچو شرعي قانون پڻي پويان ڦٽو ڪيو ويو آهي.

قرآن شريف جو حڪم اٿل آهي پر ڪي مسلمان قرآن شريف جي تائيد ۾ حديث شريف يا اسلامي تاريخ ۾ مثال ڳولڻ چاهين ٿا. مان معتبر ذريعن سان گڏ ڪيل شاهدي پيش ڪريان ٿو جنهن مان ظاهر آهي ته زمينداري سرشتو اسلام ۾ پسندیده نه آهي.

”جنهن شخص کي زمين جو ٽڪرو آهي، سو پنهنجي سر پاڻ آباد ڪري ۽ ان کي غير آباد نه ڇڏي. جيڪڏهن پاڻ آباد نه ڪري سگهي ته پوءِ ٻئي کي آباد ڪرڻ لاءِ ڏئي. پر جيڪڏهن پاڻ به آباد نه ڪري ۽ ٻئي کي آباد ڪرڻ لاءِ نه ڏئي ته اها زمين هو پاڻ وٽ رکي اسان کي نه گهرجي“ (بخاري شريف)

مٿين حديث شريف جو پويون ٽڪرو اهڙي روش تي ناراضگي ڏيکاري ٿو، جنهن مان معلوم ٿئي ٿو ته زمين هرڪو پاڻ وٽ ايتري رکي جيتري هو پاڻ آباد ڪري سگهي.

اها ساڳي حديث شريف صحيح مسلم ۾ به آيل آهي، پر ان ۾ هي وڌيڪ روايت آهي ته: ”جيڪڏهن ٻيو ماڻهو وٽ کان انڪار ڪري ته جنهن شخص وٽ قبضو آهي سو پاڻ وٽ رکي



سگهي ٿو.“ ان جي معنيٰ هيءَ آهي ته جيڪڏهن زمين جي قبضيدار اها زمين ڪنهن شخص کي مفت ۾ آڇ ڪئي، جنهن ٿورو ڪٿڻ پسند نه ڪيو ۽ مقاطعي تي ڪٿڻ گهري ٿو ته ان حالت ۾ بهتر اهو آهي ته اها زمين هو پنهنجي قبضي ۾ رکي مگر مقاطع نه ڏئي.

”رسول الله ﷺ جن صاف طور منع ڪئي آهي ته زمين مقاطع تي (نقدي صورت ۾ يا بتائي جي صورت ۾) نه ڏيو انهيءَ سبب ڪري جڏهن حضرت عبدالله بن عمرؓ اها حديث شريف حضرت معاويه جي وقت ۾ ٻڌي، جنهن وقت سرمايه داري جو سرشتو مسلمانن ۾ زور وٺي چڪو هو، تڏهن اصحابي سڳوري زمين جو ڪرايو وٺڻ بند ڪري ڇڏيو.“

بي حديث شريف انهيءَ معاملي بابت امام بخاري هينين ريت آندي آهي:

”رفيع بن خديجه روايت ٿو ڪري ته سندس چاچو زبير بن ربيع هڪڙو دفعو روايت

ڪئي ته کيس رسول الله ﷺ جن بيجا نفعي واري ڏنڌي کان منع ڪئي. ربيع چيو ته رسول

الله ﷺ جن جو اهو حڪم انصاف تي مبني آهي. تنهن تي زبير کيس ٻڌايو ته رسول الله ﷺ

کيس گهراڻي پڇا ڪئي ته هو پنهنجي زمين بابت ڇا ٿو ڪري. هن (زبير) چيو ته مان

اها زمين بتائي تي ڏيندو آهيان، جنهن مان مون کي ساري پندائش جو چوٿون حصو ۽

ڪجهه ڪارڪون ۽ ٻاجهري ملندي آهي. پاڻ ڪريم صلي الله عليه وسلم فرمايو ته ائين

نه ڪر. يا پاڻ انهيءَ زمين کي آباد ڪر يا ٻئي کي مفت آباد ڪرڻ لاءِ ڏي. بي صورت ۾

اها زمين غير آباد ٿي رهي.“ (بخاري شريف)

انهيءَ حڪم جي آڌار تي اسلام جي خليفه حضرت عمرؓ رسول الله ﷺ جي هڪ صحابي سڳوري کان انهيءَ زمين جو قبضو ڪيسو جو پاڻ آباد ڪري نه سگهندو هو. پوءِ اهو ٽڪرو حضرت عمرؓ انهن حاجتمندن کي ڏياريو، جن کي زمين گهريل هئي.

اسلام جي مشهور فقيه حضرت امام اعظم جنهن جا معتقد سڄي دنيا ۾ سڀ کان گهڻا آهن، تنهن پڻ بتائي يا مقاطعي تي زمين ڏيڻ کان منع ڪئي آهي. حضرت امام اعظم صاحب جي اها دور انديشي نهايت تعريف جوڳي آهي. ڇاڪاڻ ته بعد ۾ انهيءَ زمينداري سرشتي هارين ۾ ايڏي وڏي پيماني تي بڪ ۽ مصيبتون آنديون، جو ڇهين صدي هجري جو هڪ عالم فاضل ابن طين لکي ٿو ته: ”اسان مشاهدو ڪيو آهي ته اڄ ڪالهه دنيا ۾ سڀ کان وڌيڪ مصيبت زده ۽ هلاڪ طبقو هارين کان مٿي پيو ڪونهي.“ (فلسفہ عمرانيات و معاشيات صفحہ ۱۱۶)

امام الهند حضرت شاه ولي الله محدث دهلوي پڻ زمينداري سرشت کي ناپسند فرمايو آهي. هن صاحب جو خيال هو ته اهو سرشتو انسانن ۾ جهڙو وجهائي ٿو ۽ مساوات کي ڪڍي ٿو ڇڏي.

حضرت مولانا عبيدالله سنڌي، جيڪو هڪ وڏي ڀاتي جو عالم سڳورو هو ۽ حضرت شاه ولي الله صاحب عليه جي فلسفہ سمجهائڻ لاءِ مشهور استاد هو سو حجة الله البالغ جي شرح ۾ لکي ٿو:

”اسين امام اعظم صاحب جا معتقد آهيون، جنهن بني جي بتائي يا نقدي مقاطعي تي ڏيڻ کان منع ڪرڻ فرمايو آهي. سندس ارشاد موجب هر شخص ايتري ڀني پاڻ وٽ رکي سگهي ٿو جيتري هو پاڻ آباد ڪري سگهي. حقيقت ۾ ڪنهن به نموني ۾ زمين جي مقاطعي ڏيڻ سبب هاري طبقي تي ظلم ٿيڻ لاءِ رستا کلي ٿا پون ۽ انهيءَ ڪري زميندار هميشه پنهنجي زمين



ويندو وڌائيندو ۽ ڪڙمين کي ڍڳن ۽ گڏهن وانگر پيو وهائيندو. زميندارن کي غريب هارين تي رحم نه ايندو آهي. هنن کي پيا بڪ ماريندا آهن.“ (فلسفہ عمرانيات و معاشيات)

عراق جي فتح بعد سوال اٿيو ته جيڪا زمين فتح ڪئي وئي آهي، ان جو نيڪال ڪيئن ڪجي؟ غازين زور ڏنو ته زمين مان به مال غنيمت جو حصو ملي مگر حضرت عمر ڪڙمين کان زمين ڪسڻ جي منع ڪئي ۽ اها انهن جي قبضي ۾ رهڻ ڏني وئي. بعد ۾ اها ساري زمين عام مسلمانن جي پلي لاءِ وقف ڪئي وئي.

امام ابو يوسف جو حوالو ڏنو وڃي ٿو ته هن زمين مقاطعي تي ڏيڻ جي فائدي ۾ رايو ڏنو آهي. هو هارون الرشيد جو قاضي هو. ان وقت ۾ شهنشاهيت چوٽ تي هئي. تنهن ڪري امام ابو يوسف هيءَ ڳالهه نه ٿي محسوس ڪري سگهيو ته زمين مقاطعي يا بتائي تي ڏيڻ کان منع ٿيل آهي. سندس استاد امام اعظم صاحب جو رايو قرآن شريف جي مطابق آهي. در حقيقت امير معاويه جي بادشاهت ٿيڻ کان وٺي نقشو ئي ڦري ويو هو ۽ سرمائيداري ۽ شهنشاهيت اسلامي سوسائٽي ۾ تمام زور شور سان گهر ڪري ويون هيون.

زمين جي مالڪي بابت حضرت امام الهندي شاه ولي الله محدث دهلوي پنهنجي مشهور ڪتاب حجة الله البالغه ۾ لکي ٿو:

”ان ۾ ڪو شڪ نه آهي ته هر ڪا ملڪيت الله تعاليٰ جي آهي، پر جيئن رب العالمين زمين ۽ ان جي پٽڌائش جي ڪتب آڻڻ جي اجازت ڏيڻ فرمائي تنهن ماڻهو لالچي ٿي پيا ۽ پنهنجين بنين جون حدون وڌائڻ لڳا، تنهن ڪري اصول مقرر ڪيو ويو ته جيڪو شخص ڪنهن زمين جي ٽڪر تي پهريائين وڃي قابض ٿئي، ته ان کي اتان نه ڪڍجي، جيستائين سندس قبضو ڪنهن ٻئي کي نقصان نه پهچائي.“

زمين هڪ مسافر خاني يا مسجد وانگر هر هڪ لاءِ کليل آهي ۽ سڀڪو ان مان مساوي طور فائدو وٺي سگهي ٿو ۽ اهو ٽڪرو ان جي حوالي رهندو، جنهن ان تي اڳ ۾ قبضو ڪيو هوندو (مگر هي صاف ظاهر آهي ته هر هڪ انسان کي زمين جي فقط ايتري ٽڪري تي قبضي ڪرڻ جو حق رهندو، جيترو هو ڪتب آڻي سگهي ۽ نه وڌيڪ) زمين تي ڪنهن شخص جي قبضي جي معنيٰ آهي ته ان شخص کي اها زمين پنهنجي نفع لاءِ ڪتب آڻڻ جو حق پڻ رهندو.

حضرت امام عبدالعزيز، فرزند امام الهندي حضرت شاه ولي الله صاحب دهلوي پڻ پنهنجي فتاويٰ عزيزيه ۾ زمينداري سرشته جي خلاف فتويٰ ڏني آهي. سندس رايو آهي ته هندستان جي زمين سڀني مسلمانن جي گڏيل ملڪيت آهي ۽ بيت المال جو حق آهي. اها ڪنهن شخص جي خاص ملڪيت ٿي نه ٿي سگهي ۽ نه وري ڪنهن زميندار جي ملڪيت ٿي سگهي ٿي. اهي سڀ زمين جي سنڀاليندڙن جي حيثيت رکن ٿا.

جيڪڏهن سرمايه دار ۽ زبردست ماڻهو نادارن ۽ ڪمزورن کي اهڙن وافر زمينن تي حق ڏيڻ ۾ گوت نات ڪن ٿا (جو کين پٽڌائشي حق مليل آهي ته الله تعاليٰ جي خلقي قدرتي پٽڌائشي ذريعي مان پورو پورو فائدو وٺن) ۽ جيڪڏهن اهي سرمايه دار اهي وافر ملڪيتون پنهنجي ذاتي غرضن لاءِ ڪم آڻين ۽ انهن کي ڪابه اڀيل اثر نه ڪري ته پوءِ حڪومت جو فرض آهي ته انهن کان زوري قبضو ڪسي ۽ جيڪي هيٺا ۽ نادار آهن ۽ جن کي ڪجهه به نه آهي، تن ۾



اها وافر دنيا ۽ زمينون ورهائي ڇڏي. اهو فرض حڪومت تي ائين ئي لازمي آهي، جيئن نادار پٽ يا زال کي، شاهوڪار پي يا مٿس کان قوت گذران وٺي ڏيڻ لازمي آهي. حڪومت جو فرض آهي ته ملڪ جي پٽڌائش جا ذريعا ساري رعيت ۾ مساوي طور ورهائڻ جو انتظام رکي. اسلامي تاريخ شاهد آهي ته ڪنهن به مسلمان بادشاهه پنهنجي بادشاهت جو بنياد ڪڙمين جي همدردي حاصل ڪرڻ ۽ انهن تي هٿ رکڻ سان نه ٻڌو ۽ جاگير دارن جا قلعا ڏاهي پٽ ڪري ڪونه ڇڏيا.

رسول الله ﷺ جي فوت ٿيڻ کان پوءِ هڪ صدي کان به گهٽ عرصي اندر اسلام ايشيا، آفريڪا ۽ يورپ جي گهڻي حصي ۾ پکڙجي ويو. ايران ۽ روم جون بادشاهتون حضرت عمر جي خلافت ۾ فتح ڪيون ويون. انهيءَ جا ڪهڙا سبب هئا؟ ڪجهه ته اسلام جي تعليم جو اثر هو، جنهن ڏهن سالن جي قليل عرصي اندر قبائلي عصبيت کي مٽائي ڇڏيو ۽ منجهائن قبائلي بغض جي زهريلي اثر کي زائل ڪري ڇڏيو. مگر وڏو سبب هي هو جو اسلام يورپ واري زهريلي جاگيرداري سرشته جو بنياد پتي ڇڏيو ۽ ان جي بجاءِ ”هارپ“ يعني ننڍن کائيدارن جو رواج وڌو، جي پنهنجي بني پنهنجي هٿن سان ڪاهڻ لڳا.

مسٽر امير علي پنهنجي ڪتاب ”عرب مجاهدن جي تاريخ“ ۾ اسپين ۾ اسلامي فتوحات ۽ اسلامي حڪومت جو ذڪر ڪندي هيٺين ريت لکيو آهي:

”اسلام جي فتح ۾ سڀ کان زياده مفيد اثر گهٽ درجي جي ماڻهن جي حالت تي پيو. اسلام جي فتح کان اڳ هنن سان جانورن کان به برو برتاءُ ڪيو ويندو هو. هاڻي هو انسانيت جي درجي کي پهچي ويا. مسلمانن جي قبضي ۾ آيل جاگيردارين تي جيڪي رواجي بانها ۽ گهرو غلام اڳ ۾ ڪم ڪندا هئا، تن کي شهري حقوق ملي ويا ۽ اهي زمينون کين ”هارپ“ جي حق تي ڏنيون ويون، جنهن ڪري بني ۾ سندن حق ٿي پيو ۽ سموري زمين ڇڻ ته سندن ملڪيت ٿي پئي.“

حضرت امير عمر جي خلافت جي زماني ۾ جڏهن ايران جي حڪومت مسلمانن جي هٿ ۾ آئي تڏهن حضرت علي ڪرم الله وجهه جي صلاح سان سروي جو ڪم تمام وڏي پيماني تي ڪرايو ويو. هارين جا بار هلڪا ڪيا ويا. انهن کي يقين ڏياريو ويو ته کائڻ زمينن جو قبضو نه ڪسيو ويندو. خود زمين جو وڪرو سختي سان بند ڪيو ويو، جيئن پراڻن هارين کان زمين ڪسجي نه وڃي.“

حضرت عمر جو ذڪر ڪندي مسٽر امير علي لکي ٿو:

”ڏور انديشي جا پوين مسلمان حاڪمن ۾ مفقود هئي، تنهن کان ڪم وٺندي هن (حضرت عمر) محسوس ڪيو ته حڪومت جي بنياد پڪي ڪرڻ ۽ ان جي مالي ترقي جو راز ملڪ جي آبادگارن جي خوشحالي تي منحصر آهي. انهيءَ مقصد حاصل ڪرڻ لاءِ هن فتح ٿيل ملڪن ۾ زرعي زمينن جا وڪرا قطعي بند ڪري ڇڏيا. عربن جي دست درازي کان بچاءُ جي خيال کان هن وڌيڪ هي حڪم به ڪيو ته ملڪي ماڻهن کان ڪوبه مجاهد زمين خريد نه ڪري. فتح ٿيل ملڪن جي انتظام ۾ هارين جي بهتري ۽ واپار جي واڌاري جي ڪمن کي مقدم رکڻ لاءِ سختي سان نظرداري ڪئي ويندي هئي.“

(مترجم: علاؤالدين محمد يونس خان سمون)